

# ICISHININKISHO CA KUBUKA



[Munyina Orman Neville abelenga Luka 24:1-32—Kale.]

[Nomba pa bushiku bwakubalilapo ubwa mulungu, ulucelo celo sana, baishile ku nshishi, ukuleta ifya mununko uusuma ifyo bateyenye, nafimbi fimo ifyashala pamo na bena.]

[Kabili basangile ilibwe nalikunkuluka ukufuma pa nshishi.]

[Kabili baingile mukati, kabili tabasangile umubili wakwa Shikulu Yesu.]

[Kabili caishile citika, ukutila ilyo bali abasakamikwa nganshi pali ici, bamwene, abaume babili abafwele ifya kufwala ifyabengeshima abaiminine mupepi nabena:]

[Kabili ilyo bali no mwenso, nokukontamika ifinso fyabo ukullosha ku mushili, batile kuli bena, Mulandu nshi mulefwaila abamweo pakati kabafwa?]

[Tali pano, lelo nabuka: muleibukisha ifyo alandile kuli imwe lintu ali acili mu Galili,]

[Ukutila, U Mwana wa muntu afwile apelwa mumaboko ya bantu ababembu, kabili nokutanikwa, kabili ubushiku bwalenga shitatu ukwima nakabili.]

[Kabili baibukishe amashiwi yakwe,]

[Babwelele ukufuma ku nshishi, no kulanda ifi fyonse ifintu kubali ikumi limo na umo nakuli bambi bonse.]

[Cali ni Maliyia Magadalini, na Joanna, na Malyia nyina wakwa Yakobo, na banakashi bambi abo abali pamo nabo, abo balandile ifi fintu ku batumwa.]

[Kabili amashiwi yabo yamoneke kuli bena nga utushimi twa buwelewele, kabili tababacetekele.]

[Elyo Petro aimine, nobutukila ku nshishi; nelyo akonteme, amwene insalu sha kolokondwe nashilambalala palwa shiko, kabili afuminepo, alalanguluka umwine pali cilya caishile citika.]

[Kabili, moneni, babili pali bena baile muli bulya bwine ubushiku ku mushi waleitwa Emmausi, icali ukufuma ku Yerusalemu mupepi ne ntamfu amakumi mutanda.]

[Kabili balandile capamo pali ifi fintu fyonse ifyacitike.]

[Kabili cena caishile fikilishiwa, ukutila, ilyo bena balelanshanya capamo no kalulushanya, Yesu umwine aishile mupepi, kabili aile pamo nabo.]

[Lelo amenso yabo yali ayaikatwa ukutila be mwishiba.]

[Kabili atile kuli bena, Kulanshanya kwa musango shani uko mukwete umo ku munankwe, ilyo muleenda, kabili mulu aba bulanda?]

[Kabili umo pali bena, uo ishina lyakwe lyali ni Kleopa, mukwasuka atile kuli ena, Bushe niwe fye uli umweni mu Yerusalemu, kabili tawishibe ifintu ifyacitika kulya muli ishi nshiku?]

[Kabili atile kuli bena, Fintu nshi? Kabili batile kuli ena, Palwakwa Yesu waku Nasareti, uwali ni kasesema uwamaka mu micitile ne cebo kucinso cakwa Lesa nabantu bonse:]

[Kabili ifyo bashimapepo bakalamba naba kateka besu ba mupele ku kutwalwa kukwipaiwa, kabili balimutanika.]

[Lelo twacetekele ukutila ni ena uwali nokulubula Israele: kabili ukucila pali ifi fyonse, lelo bushiku bwalenga butatu ukufuma apo ifi fintu fycitikile.]

[Ee, na banakashi bamo aba mwibumba lyesu balitulengele ukupapa, abo bali ababangila ku nshishi;]

[Kabili ilyo tabasangile umubili wakwe, baishile, baletila, ukutila nabo balimwene icimonwa caba malaika, icalandile ukutila ali uwa mweo.]

[Kabili bamo abo abali pamo na ifwe baile ku nshishi, nokusanga ukutila califye nga fintu abanakashi balandile: lelo ena tabamumwene.]

[Nomba atile kuli bena, O mwefipumbu, kabili abakokola mu mitima ukucetekela fyonse ifyo bakasesema balandile:]

[Bushe Kristu tali nokucula ifi fintu, nokwingila mubukata bwakwe?]

[Kabili ukutendeka pali Mose na bakasesema bonse, abalondolwele mu malembo yonse ifintu ifyamukuma umwine.]

[Kabili bapalamine ku mushi, uko baleya: kabili acitile kwati alefwaya ukuya ku ntanshi.]

[Lelo bali mupatikishe, abati, Ikaleni na ifwe: pantu cileya mucungulo bushiku, nakasuba nakapwa. Kabili aingile nokwikala pamo nabo.]

[*Kabili caishile fikilishiwa, lintu ena aikele pamo nabena mukulya, ena abulile umukate, nokuupala, no kumokaula, nokupela kuli bena.*]

[*Kabili amenso yabo yaliswilwe, kabili balimwishibe; kabili alubile ukufuma ku cinso cabo.*]

[*Kabili balandile umo ku munankwe, Bushe imitima yesu tayacibilima mukati kesu, ilyo acilalanda naifwe munshila, kabili ilyo acisula amalemba kuli ifwe?*]

<sup>2</sup> Natotela, Munyina Neville. Kabili “Icungulopo mukwai,” kuli imwe bonse.

<sup>3</sup> Bwana bwaciba ubushiku ubukalamba kuli ine, buno bushiku. Bwaciba ubukalamba munshila ishingwi. Mucine, Ninkulilako panono, ileelo, eico cilecipanga ukuba icikalambako panono, na Ine ukukwata imyaka iikalamba. Lelo Ine...Bwaciba ubushiku ubukalamba pantu bwena li Pasaka. Kabili, lyena, ubushiku ubukalamba pantu icintu cimo nacicitika kuli ine muli buno bushiku, ico Nkwete, nshakatale ndabako. Cali kukabila ukwaishile pa mutima wandi. Ukutila Ine...

<sup>4</sup> Umweo wandi onse Ndasunguka palwa fintu, kabili mulandu nshi Nafyalilwe muli lino isonde.

<sup>5</sup> Nomba Nacilatontonkanyafye, muno lucelo, ilyo Nacilalanda pali Mose. Kabili, ena, cinshi caishile mu mano yakwe lintu aishibe ukutila ali mu Hebere! Mulandu nshi Lesa engasuminishisha ukukushiwa mwisano lyakwa Farao, kabili nomba ukusenda icifulo, icifulo kunuma ya ciswebebe, ukusanga ifyo ali nokucita mumweo?

<sup>6</sup> Kabili lyonse Ndasunguka, ngo mulumendo, ifyo ukutila Lesa, munshiku shakubalilapo, alelanda kuli ine. Elyo Ndasunguka umulandu Asuminishe cilya icikope ukukopwa. Ndesunguka umulandu Acitile ici mu Germany namu Finland. Ndasunguka umulandu fyonse ifi fintu fyacitikila. Ine teti nsetekelefyete ukutila cena ni pamulandu wakutila...Pantu, Nshili kashimikila; Nshakwata amasambililo. Nshikwete amaka ayakuba kashimikila. Cena cilingile ukuba icintu cimo icaibela. Ndecetekela ukutila abantu bakwa Lesa baba mubusha. Ndecetekela baba mubusha pa mulandu wa ntambi sha bantu. Kabili, ileelo, natukwata amakumi ya makana abalefwa cila bushiku, namalwele ayo sayansi ya miti teti ikate, kabili bena bana bakwa Lesa. Kabili Nincetekela...Ine—Ine limbi teti mbe no mweo uku cimona ico. Lelo Ndecetekela ukutila kuli nokwisa ora, kabili ico limbi kuti caba mupepi, ukutila Lesa ali nokucita icintu cimo muli uyu musango, ukushininkisha ukutila Acili ni Lesa uwa Maka yonse. Na—Nalicetekela ico. Nalicimona, mu cipimo, lelo Nacetekela ukutila cali cipimo icinono kufyo tukamona.

Nomba, Ndi nokuya, mulucelo, panshita iinono iyakutusha.

<sup>7</sup> Icili, Ine, ileelo, Ine muli yalya menshi...Nalibatisha, inshita ishing, lelo Nacumfwa ukutalala nganshi ileelo ukucila ifyo Natala umfwapo mumweo wandi. Nacumfwa ukutalala icakutila Nacilafilwa. Caciba fye pamulandu wa “kufunshika.” Nalitwalililapo fye ukutula pa Ciminshi minshi, nangu panuma fye ya Ciminshi minshi, ukukana kwatapo ubushiku bwa kutusha. Kabili Nshikwete impepo yabipa, lelo Ndifye uwanaka kabili uwafunshika.

<sup>8</sup> Ndeya kulya kuli bemba, mailo, nga Shikulu asuminisha, ukuya kwataga inshiku ishinono isha kutusha. Nkabwela, Shikulu nga asuminisha, munshiku ishinono. Kabili tukakumana capamo nakabili, ilyo Nshilaya mukulongana, nga bufwayo bwakwa Lesa, ico cilifye mupepi nekumi, mupepi nenshiku amakumi yabili ukufuma nombamba.

<sup>9</sup> Nombamba Nkabwelelamo, nomweshi uutuntulu, mu fyalo fyamu New England. Ukubwela...Ico cikaba umweshi onse uwa Kapepo kanono, nenshiku shibili, inshiku shibili nangu shitatu ukutusha.

<sup>10</sup> Lyena ukufuma kulya, Nshikwete ishing, mupepi nenshiku shisano, ukufika lintu Nkaya ku Africa. Ico kupita mu mweshi onse uwa Kapepo kakalamba.

<sup>11</sup> Kabili cili nokuba icakosa. Ndi nokushintilila pali ici chalichi icinono, aba bantu, ukumpepelako; pantu Ndecikabila, ndecikabila nganshi.

<sup>12</sup> Kabili, namwishiba, takuli nangu umo ukeshiba, ulu lubali lwa Bukata, ifyo conse caba, nefyakulwisha ifyo Napitamo. Nshilanda cena ku abantu. Takuli umulandu uwa kulanda ico ku bantu. Bena teti bacumfwikishe. Nangula Nine nshicumfwikisha. Cena cintu fye cimo, iwe kutwalililapo fye, ukuya fye kuntanshi.

<sup>13</sup> Nombamba, pakutila abantu abeminine beminina inshita iitali nganshi, Ninsala pe sambililo, muno bushiku, ili sambililo, nga fintu Munyina Neville acibelengafye Luka 24, palwa kubuka. Umutwe we lyashi lyandi muno bushiku ni: *icishininkisho Ca Kubuka*. Kabili nombamba, ilyo acilabelenga, kwacibako ifintu ifingi ifyo Acilandapo, pano, ifyo Ningafwaya ukusontelako. Kabili ico ni, icakubalilapo, ukutila abaile ku nshishi, mukubalilapo, mu lucelo.

<sup>14</sup> Nombamba, te mulandu nefyo Afwile, kabili ifyo imfwa Yakwe yali iyabipa, nga takwali ukubuka, Ena ali fye umuntu uyo wafwile. Mwamona?

<sup>15</sup> Mwaliba abantu abengi mu lyesu—mu lyesu isonde, abo abalanda ifintu ifikalamba.

<sup>16</sup> Kucakumwenako, Confucius, kasambilila umukalamba umwina China, afwile mupepi nemyaka amakana yabili nemyanda itatu iyapitapo.

17 Buddha, kasesema-lesa mukalamba wa ku Japan, nao afwile mupepi nemyaka amakana yabili nemyanda itatu iyapitapo; apangile ukulanda ukukalamba, lelo alifwile. Kabili aikala munshinshi.

18 Kwaliba Mohammedi, ishuko lyakuyako kunshishi yakwe, uko, pa myaka amakana yabili, kabalwe uwabuta aliminina pa nshinshi yakwe; balacinja ba malonda cila ma ora yane, ukucetekela ukutila ena akema ubushiku bumo, nokushinguluka isonde, nokulicimfya lyena. Abena Mohammedi, ico icaba bukapapa ubukalamba nganshi mu mpendwa, mwi sonde. Balacila bonse abena Kristu, ba Katolika, ukubikwa capamo. Lelo, nomba, Mohammedi aba munshishi.

19 Kabili bonse ubu bukapapa, lintu ifwe twalanda ukutila, “Yesu alibuka ukufuma ku bafwa,” bena batila, “Cishininkishe ico.” Kabili tutila, “Ukuba, Ali mumitima yesu.” Batila ukutila abo abatampile baba mumutima.

20 Lelo Ndi uwansansa nganshi ukutila Yesu alitushilile uwakosa, umufula wa mabwe uwakubuka Kwakwe. Tatulingile ukusunguka. Cena Cishinka. Icintu ica kupapusha nici, ukutila, abantu abengi nganshi tabacimona. Kabili Nalisunguka pali ico. Kabili, muno bushiku, Nalaesha ukupalama kuli cena ku Malembo.

21 Nomba, nga mwalolekesha, aba bamo abali ku nshishi, pa maca ulucelo. Bakumenye Abaume babili, abo bali ni ba Malaika mufyakufwala ifyabengeshima, abo batile kuli bena ukutila Ena ali. . . “Mulandu nshi mulefwaila abamweo—abamweo pakati kabafwa?” Baile kunshishi nokusanga ukutila Taliko kulya. Kabili Baipwishe ili ilipusho ilyaishibikwa, “Mulandu nshi mulefwaila abamweo pakati kabafwa? Kabili Atile, ilyo. . . Ifi fintu Amwebele, ilyo Aali mu Galili.”

22 Nomba, limbi kuti mwabelengafye pamulu wacilya, lelo lekeni tubelenge ico pakashita akanono. Atile, “Alimyebele ifi fintu lintu Aali mu Galili.” Mulandu nshi tabacumfwikishe cena? Mulandu nshi tabacumfwilile?

23 Kabili pano pali ubupilibulo nabumbi ubukalamba kuli cena, ukutila, aba Bamo abamwebele ici, nangu ukweba aba abasambi, bali ku nshishi. Bena bafwile bali pamo na Ena pamo mu Galili, pantu Balishibe ico Yesu abebele ilyo ukutanikwa Kwakwe takulacitika. Oh, ifyo caba icintu icapalwa! Mwamona, balya abasambi tabaishibe ukutila balya ba Malaika bali palya, lelo Bena mu cishinka bali kulya, pantu Batile, “Bushe Ena tamwebele ici ilyo Aali acili mu Galili?”

24 Kabili ico cilefikilisha ifyo Amalembo yalanda, ukutila, “Ba Malaika bakwa Lesa bapanga inkambi pali abo aba Mutina.”

25 Kabili ifyo caba icintu icikalamba, ukwishiba ukutila, muno bushiku, muno mwine muli cino cikulwa, muli ba Malaika

bakwa Lesa abeminine abaololoka. Kabili Balishiba ishiwi lyonse ilyo tulanda, nefintu fyonse ifyo tucita.

<sup>26</sup> Kabili ici pano e cishininkisho ca Malembo ica cena. Atile, “Bushe Tamwebele ifi fintu ilyo Aali acili mu Galili?” Atile, “Ibukisheni ukutila Alimwebele ifi fintu.” Lilye shiwi, “ibukisheni,” lilya lishiwi ilyawamisha.

<sup>27</sup> Kabili, oh, we cintu cabulanda we ico icili nokuba ku baluba, ukutila panuma bena bakakatika ukonaulwa kwabo, kabili panuma yakumfwa imbila yabo iyakulekelesha, kabili ukuba mulya mu mbo yakwa ciwa, abaluba, kabili ukwabula ishuko nangu limo ilya kulapila; ukwibukisha amashuko ayo bakana.

<sup>28</sup> Mwatila kuli ine, nomba, “Kashimikila, bushe kwaliba ukwibukisha kumbo?” Yesu atile eko kwali. Atile umuntu wa fyuma uwasumbwile amenso yakwe, kumbo, nokumona Abrahamu, na Lazaro mu cifuba Cakwe. “Kabili atile, ‘Ibukisha, mu nshita ya mweo obe . . .’” Kwaliba ukwibukisha.

<sup>29</sup> Kabili ifyo, abaluba, ifyo cilya cingaba icintu icabipa, ukwishiba ukutila ukulongana ukukalamba uko baikelemo, kabili balyumfwile imbila shamaka ishabakapyunga abasubwa abakwa Lesa; kabili teico ceka, lelo ukumona ifishibilo ifyasubwa nefisungusho ifyo Lesa abombele pakati kabantu; kabili nomba ukwibukisha konse uku ukusoka, kabili libe ukuba abaluba. Mulandu nshi, kuti cabalungulusha ku nshiku pe.

<sup>30</sup> Panuma ya mfwa yakwa Yesu, Baibele itweba, ukutila, “Aile nokushimikila ku myeo iyo yali mucifungo, iyo ishalapile mukushipikisha kwa nshiku shakwa Noa.” Kabili ukuleta kukwibukisha kwabo ukutila Noa, na Enoki, na bakasesema abakalamba aba munshiku shabo, bapele ubunte ukutila kwaleisa Messiya, kabili bena bakene i Mbila.

<sup>31</sup> Oh, cili nokuba icintu icabipisha, cibusa wandi uwaluba, kuli iwe, muli bulya ubushiku, mukwibukisha. Lintu iwe wafwa, pano, imilimo yobe ilakukonka. Kabili yena limbi kuti ya kulungulusha ukupita mu Muyayaya, nangu ukukupala ukupita mu Muyayaya.

<sup>32</sup> Lelo, ibukisheni, ifyo cena cilingile ukuba icintu icikalamba, kabili ukusangalala, kuli abo abapusuka, kabili kuti aleta, ukulolenkana nefishinka, aba ba Malaika abali mucikulwa muno bushiku, ku kuleta kukwibukisha ukulongana ukukalamba ne nshita ishikalamba, kabili no kusangalala ukukalamba uko twakwata capamo. We nshita we iyo ifwile ukuba ku ntanshi, ku mabumba yonse yabili, bonse babili abapusuka naba shapusuka!

<sup>33</sup> Lesa ni Lesa umusuma. Ena alita uwashipikisha nganshi! Ena alisushiwa nganshi no kunakilila, no kufuka, nokutekanya! “Ena taba uwakabila ukutila uuli onse onaike.” Kabili Alicita ifintu fyonse ifyo fingacitwa, ku kusunga abantu kukukana onaike. Lelo bakonaika, nangu cibe ifyo, pantu tabacetekele.

<sup>34</sup> Nomba, ifwe twalabula ukubelenga kwesu, muno bushiku, ukumona abaume babili, panuma ya kubuka. Kabili abengi balishile nokulanda pa nshishi iyabulamo nangu cimo, batile umubili Wakwe tawalimo mulya. Kabili abanakashi bamo batile balimwene icimonwa ica ba Malaika, ico cabebele ukutula, “Alibukile ukufuma ku bafwa.” Kabili, libe, ne mbila yonse iyi, lelo aba bantu tabacetekele, kabili bali abatompoka, ukubwelela ku ng’anda.

<sup>35</sup> Kabili ukutontokanya pali, pa bushiku bwa kubalilapo ubwe Pasaka, ulucelo lwakubalilapo ulwe Pasaka ulusuma ulwa nshita ya kubalula kwa maluba, Yesu uwa mweo pakati ka bantu, kabili naba baleya, abanenuka, baleenda mumusebo, nemitima iyabulanda, kabili alipumfyanishiwe palwa kutanikwa. Kabili ilyo baendele, tulesanga ukutula kwaliko Umuntu umo Uyo wapitile mumbali ya musebo no kutendeka ukwenda pamo nabo. Kabili bena tabaishibe uo Ena Aali, pantu Amalemba yalanda ukutula amenso yabo yali ayafimbwa.

<sup>36</sup> Oh, pano epo Ndefwaya ukutula mumone. Tacalifye ici cintu cimo icacitike, lelo cali busesemo, kabili icinshingwa ca cintu cimo ico cali no kucitika.

<sup>37</sup> Mwalishiba, Shikulu wesu uwapalwa tacitilepo nangu cimo pakutula fye engalayumfwilapo. Fyonse ifyo Acitile fyalikwete ubupilibulo. Ifintu fyonse ifyo Acitile fyali fya Muyayaya; tafyatalile ukufwa; ukusela ukuli konse, ukwenda ukuli konse, i Cebo conse. Oh, Ndi uwansansa nganshi pali ico. Imwe kuti mwaikatililafye kuli cena, na fyonse ifili muli imwe, kabili cena cili nokusokololwa.

<sup>38</sup> Kabili ilyo baendele mu musebo, Umuntu umweni afumine panse. Kabili bena, Ena—Ena atile kuli bena, “Mulandu nshi imwe mubelele nobulanda?” Bena balingile ukuba abansansa. Atile, “Mulandu nshi mubelele ababulanda nganshi? Kabili uku ukulanshanya uko mulelandapo?” Kabili Atile . . .

<sup>39</sup> Batile kuli Ena, “Bushe Uli mweni muno mu Yerusalemu? Bushe Tawishibe ifintu filecitika? Twalikwete Kasesema uwe Shina lyakwa Yesu waku Nasareti. Kabili twacetekele muli Ena, ukutula Ali nokuba Kapususha. Lelo buno bushiku ubwalenga shitatu; kabili na bantu besu bali Mutanike.”

<sup>40</sup> Kabili batampile ukulanda ilyashi pacacitike, ifyo Ena ali uwafwa, ifyo bena baleenekela Ena ukuba Kalubula mukalamba, lelo ifyo ulya Kasesema uwakwa Lesa Uwa Pulamo kuti aiminina palya mubulanda, namate pa cinso Cakwe, nokuleka umushilika ukubika icisalu ukushinguluka umutwe Wakwe, nokupofwisha amenso Yakwe, noku Muma pamutwe necimuti, nokutula, “Nomba sesema, Iwe kasesema, no kutweba uwa Kuma. Twala Kucetekela.” Ico calicilile paco abantu

bengomfwikisha. Bena baletontonkanya ukutila Messiya ali nokuba icintu cimo icapusanako kuli ico.

<sup>41</sup> Kabili nga cilya tacili icikope ica cine, ileelo. Abantu balesubila u Bufumu bwakwa Lesa ukuba ubwapusana ukucila ifyo Bwena bwaba mucine. Bena balesubila Cena ukwisa mukuyemba. Bena balesubila Cena ukuba ica mweo mu musumba wa Vatican nangu icakulonganinamo icikalamba. Lelo pa mulandu wakutila Acileta Cena pakati kabapina, abashasambilila, abantu ba mitima iyaicefya, Cena cilapofwisha amenso yaba mano naba cenjela.

<sup>42</sup> Oh, we cakupumya we kuli ulya umwanakashi ukubula nokulapumya, ukusamba amakasa Yakwe ne mishishi yakwe, nga fintu uwacetekela uwa cine acitile. We cakupumya we icaku Mumona nakobama pa capindama, na maboko Yakwe nayabikwa pa capindama, kabili nokumfwa shimapepo mukalamba, atile, “Nomba, nga Uli Mwana wakwa Lesa, bomba icipesha mano muno. Ikakule fye amaboko Yobe, kabili isa ukufuma pa lupanda, kabili twalakucetekela Iwe.”

<sup>43</sup> Nomba, mumano ya muntu wa cifyalilwa, umuntu wa bumubili, umuntu wa chalichi, uupanga-ukucetekela. . . Pantu ulukuta lonse lwakwata imisango itatu iya bantu, cilya caba uwacetekela uwa cine, kabili uupanga-ukucetekela, kabili no ushacetekela. Ulukuta lonse lwalibakwata.

<sup>44</sup> Kabili ukutontonkanya ukutila uyu Muntu, Uyo waiswile amenso ya mpofu, aiswile amatwi yaba nkoma matwi, kabili abushishe umuntu ukumufumya ku bafwa, ulya wafwile pa nshiku shiine, kabili nokulanda filya nga fintu Ena acitile, kabili lyena kuti akobama palya, na mate mu cinso Cakwe, nokuleka shimapepo mukalamba uku Mukalipila noku Mweba ifintu fya musango uyo, kabili Taiswilepo akanwa Kakwe nokulanda ishiwi ukubwekeshamo, mukukansana. Pantu Atile, “Ncita cilya icisekesha Lesa lyonse.” Kabili cali ica kutemuna kuli Lesa ukukwata cilya ukucitika.

<sup>45</sup> Nomba tule Mumona pama miniti ayanono. Nomba, aba basambi, balifililwe ukwiluka umulandu ici cilingile ukucitwa. Eico ilyo baleya kabili ukutendeka ukupongolola ilyashi, elyo Yesu abemika. Mwamona, Amonekele kuli bena ilyo balelanda pali Ena.

<sup>46</sup> Kabili ulya e mulandu wine Tamonekela ku bantu abengi nganshi abamu chalichi, ileelo, bena tabalanda pali Ena nganshi. Ichalichi lyonse cilanda fye pa fyakucita ifikalamba ifyo bakwete filecitika, ukusefya kwa bantu kumo ukukalamba, na kumo ukwa kwangalila uko baleyako, nangu icintu cimo icipya ico bali nokucita, yama amabumba. Ichalichi cili icafinininwa nganshi na mabumba, mpaka tacikwete ne ncende ili yonse iyakwa Kristu.

47 Ichalichi ca cine tacafinininwa lyonse naya yonse amabumba, kabili ukupilibwila fyonse mu kulongana kwa mapepo, abo aba Mwishiba noku Mutemwa.

48 Kabili apa Aali pano. Balelanda pali Ena lintu Amonekele.

49 Nga cakutula twaleka ukulanda pabena mupalamano besu, nokuleka ukulanda pali ba myalu myalu mu chalichi, kabili ukulanda ifingi pali Yesu, kuti twakwata ukumoneka mukucilapo ukwa kwa Yesu; ukulanda pafilubo fyakwa kashimikila, ukulanda pafilubo ifya cintu cimbi. Kabili ukulandafye pali Yesu, kuti kwaba ifintu ifingi ifingacitika.

Nomba, kabili ilyo balelanda, Amonekele.

50 Elyo kabili, moneni, ilyo Akamonekela, Ena tatendeka ukusenda imbali na imwe. “Oh, ico nacilungama. *Uyu* umo alingile ukutamfiwa. Kabili *uyu* alingile ukukwata kakumba umupya. Nangu, *uyu* mwina mupalamano alimicitile icilubo.”

51 Mwamona, lilya line fye Amonekele, Atendeke ukushimikila i Cebo. Umubomfi wakwa Lesa uwacine lyonse aya ku Cebo. Atile, “O mwefipumbu mwe, kabili mwebakokola ukucetekela fyonse ifyo bakasesema balanda palwa kwa Kristu.” Mulemona ifyo, ici, Ena aciletelemo? “Bushe mwaliba abakokomoka kabili abapumbu, ukutula imwe tamwacetekele ifyo kasesema alandile?”

52 Nga cakutula kuti Amonekela, muno nshita ya bushiku? Kutu nafwayafye ukwipusha ici. Cinshi ico Engacita pa Branham Tabernacle, muno bushiku? Bushe mwali abakokomoka nganshi mu mutima?

53 Cinshi ico Engacita mu Jeffersonville, muno bushiku, palya apo i Mbila nsuma yashimikilwa pa myaka amakumi yabili naisano; ifishibilo nefisungusho, ifepesha amano, icintu cabula ukutwishika? Ifintu ifishatala aficitwa ukutula apo Yesu afumine pe sonde, ficitwa cila bushiku. Ablwele balondapwa, ifishibilo nefisungusho ukucitwa. Ubusese mo ubukalamba ukucitwa, ubo ayashifilwa. I Mbila nsuma ukushimikilwa ukwabula ukumfwana, nalyo line ifikulwa fya bwalwa nefikulwa fya nyimbo nafisula muno bushiku, mu Jeffersonville. Oh, ifwe kuti twapusuka shani ku bukali bwakwa Lesa?

54 Nalilanda ici inshita ishingi, kabili Ndecilanda nakabili, muno bushiku. Nga cakutula Lesa atuleka ukuya ukwabula ukukandwa, Ena kuti aba Lesa uushalungama. Ena kuti aimya Sodomu na Gomorra, nokulomba ubwelelo kuli bena, pakufibisha pacintu cimo cine ico tulecita cila bushiku, nokubipilako. Nangula, bena bali ibumba lya bantu abasenshi, lelo ifwe tulingile ukuba icalo ca bwina Kristu.

55 Kabili ilyo Alandile kuli bena, nokutendeka ukulondolola kuli bena Amalembo, kabili Talebapampansha fye panuma nokubapela isambilisho limo ilinono ilyatunya, lelo Alebebaula,

nokutila, “Muli fipumbu, kabili abakosa imitima. Cinshi ico mwatwishikile ifyo kasesema alandile?” Mwamona uko Aile? Ukulungama fye ku Malembo.

<sup>56</sup> Kabili bena batendeke ukulolesha nokumfwa. Atile, “Bushe Kristu nga taimine ubushiku bwalenga shitatu, nokwingila mu Bukata Bwakwe?” Kabili ilyo Ena aleya, akasuba konse, alelanda, nomba bena taba Mwishibe, pantu amenso yabo yalifimbilwe. Yena yalingile ukuba ayaisalwa, kabili bena teti ba Mumone, nangu, uku Mwishiba.

<sup>57</sup> Nomba, pano epo Ndefwaya ukufika, ico Ndefwaya imwe ukumona. Ilya yali ni mbila iyakubalilapo panuma ya kubuka. Kabili ilyo Aendele pamo nabo mubushiku bonse, bena taba Mwishibe. Cibe, Ali pamo nabena, lelo Umwine pa Lwakwe aisele amenso yabo. Lelo lintu cena cafikile kukuwa kwa kasuba, kabili Yesu acitile kwati Alebapitilila.

<sup>58</sup> Nga cilya te filya fine ifyo Ena acita nakabili muli ishi nshiku shakulekelesha, pa kwingila kwa kasuba. Bushe mwalimwene ifyo Apele ichalichi lilya, ukupita mu bushiku? Ukushimikilafye i Cebo. Tacitilepo icishibilo nangu icisungusho. Ena tatalile alanda icintu icili conse lelo ashimikilefye i Cebo palwa kubuka, paco kasesema alandile. Ico eco Acita ukutula pa nshiku shakuya Kwakwe, mpaka buno ubushiku bwakulekelesha. Lelo nomba, oh, paleni i Shina Lyakwe, akasuba kalewa, kabili Ena acitile kwati teti Eminene.

<sup>59</sup> Oh, Ndetontonkanya pali Fanny Crosby ilyo abilikishe ukutila, “Mwincilila, O mwe Mupusushi wanakilila.”

<sup>60</sup> Kabili aba basambi batile, “Iseni nokwikalako. Ikaleni pamo naifwe ukupita mumfifi, pantu inshita naipwa.” Kabili Acitile kwati Aleya ukutwalilila, lelo bali Mupatikishe. Mu mashiwi yambi, bali Mupapatile. Oh, nga twalikwete abengi aba musango wabantu abapapatila!

<sup>61</sup> Nkashi, munyina, bushe walishiba ukutila Baibele yatila pakutila fye Mupashi wa Mushilo engabika icishibilo pali abo abateta nokulila pafya muselu ficitwa mu musumba? Nomba, Ndefwaya ukumwipusha ilipusho. Tulapanga ifyakumfwa umfwa pakwishiba kwesu ukwa mipepele, lelo ninani uyo mu musumba, muno bushiku, mu Jeffersonville, uyo aba uwasakamana nganshi pe sonde ilyaluba, muli buno bushiku bwakulekelesha, uyo uposa nangu ama miniti amakumi yatatu, ubushiku bumo, alepepela pa membu sha musumba? Lelo ukulingana na Malembo, Malaika wakwa Lesa ali fye nokukakatika balya abaleteta no kulila pa fya muselu.

<sup>62</sup> Ifwe tatuli abakabila nakabili. Tulefwaya fye ukwishiba ukutila kuti twakwata inshita iisuma. Tulefwaya ukwishiba ukutila kuti twakwata ibumba ilinono mu chalichi cesu. Tulefwaya ukwishiba ukutila natukwata u—ukusala ukuleisa, ilyo caisa ku nshita ya kusala kakumba umbi. Tulefwaya

ichalichi cesu ukumoneka bwino ukucilapo pa chalichi ca muntu umbi uwakonkapo. Ilyo etontonkanyo lya lino isonde ileelo. Takuli nangu umo uulepapata ukutila, “O mwe Shikulu Lesa, iseni kuli ine mukwangufyanya, nga te ifyo Ndi nokonaika. Oh, mwincilila, O mwe Kapususha. Imwe mwali uwamaka yonse. Imwe Mwebasangwa konse konse, iseni nokwikala mu mutima wandi, O mwe Shikulu.” Cintu cashupa ukukwata umwaume nangu umwanakashi ukwimya ukuboko kwabo, ukusumina Shikulu Yesu ngo Mupusushi. Uwa munshita yakale umupando wa ndosha ulingile ukufumishiwa panse. Takuli ukulila nakabili. Takuli ukulila nakabili pa cintamba.

<sup>63</sup> Tontonkanyeni fye, ilyo Charles G. Finney, kashimikila wa Mbila nsuma fye, ndubulwila umunono uwapilibulwa, umunono uwalemonika uwauminina umuntu, aleesha ifilimba mucikulwa. Kabili atile, “Lapileni, nangu ukonaika.” Kabili umuntu uwaikela mu cipuna afwile umutombo nokupona. Aiminine pali baukoni ya cikulwa mu New England no kushimikila imbo kubaluba. Kabili ilyo abilikishe, “Mukonaika nga tamulapile,” abaume balifwile umutombo, na banakashi, no kuwila mu misebo.

<sup>64</sup> Lelo, ileelo, imwe kuti mwashimikila ukulapila no mulilo wa kumbo na mabwe yamingu, kabili abantu bali nokuseka pali ico. Mulandu nshi? Imitima yesu naitalala. Ifwe tuli bacaibela. Ifwe twalikwata ifingi nganshi. Ifwe tulekabila ifinono ifye sonde kabili ifingi ifyakwa Lesa. Imitima yesu naitalala nganshi. Twaba abasakamana pafya kumfwa umfwa fimo. Twaba abasakamana, “Nga—nga ifwe kuti twashana; nga ifwe kuti twabilikisha.” Nalicetekela muli cena. “Nga ifwe kuti twalandila mundimi.” Nalicetekela muli cena. Nalicetekela muli conse ica cilya. Lelo ifwe twalikwata cilya, tatwakwaka uwakucula, ukulila, uwatobeka umupashi, Lesa teti atale ukuubomfya. Filya fintu fisuma, lelo tulingile ukukwata cimbi icakuya pamo na cena. Twalisha icintu icikalamba, nokukonka ica bubili; kabili teti wishibe icikalamba pa cinono. Twalishiba cilya.

<sup>65</sup> Nangu ni mukulongana kwesu, ukulongana kwesu fwebene kwalifika nganshi ku cifulo uko kwaba ifingi nganshi pa bundapishi bwa Bulesa, mucifulo ca bundapishi bwa mweo. Munyina, ico tulekabila ileelo kupuputulwa kwa konaula, imyeo ilepya kuli Lesa. Ico Ndepilibula, “pa mulilo,” ni pa cipailo, nefilamba filekonkoloka pamasaya yabo. Te pama miniti yasano, kabili ukwima nokucilabako. Lelo kunse ukweshu ukuleta abaluba kuli Kristu nakabili; icisendo pa mitima yabo.

<sup>66</sup> Lesa, fumenipo fyonse ifyakusekesha ifye sonde, na fyonse ifyakusekesha fya ciko, kabili fyonse ifya kwangala ifya ciko, nokubika icisendo pa mutima wandi ku baluba, kuti lyaba lipepo lyandi.

<sup>67</sup> Bali Mupatikishe. “O Shikulu, tatwishib untu Mwba,

Mukwai, lelo natutemwa ukushimikila Kwenu. Ingileni mukati, nokwikala pamo naifwe munshita yonse iyabushiku.” Kabili Yesu aingile mukati. Aleenda pamo nabena, kabili taba Mwishibe. Kabili ilyo fye Aingile mukati... Kuti waba musakuta uunono, lelo takwaba nangu cimo ica bulanda nganshi kuli Ena.

<sup>68</sup> Mwatila, “Ukuba, Munyina Branham, Ndi muntu umukote.” Nshilesakamana imyaka iyo ukwete. “Ndi mwana fye.” Cilya tacikwete incito kufyo wingaba unwaice. “Ndi mubusu nganshi. Nalikwata ofoloshi.” Oh, nga cakutula wacikwata isaka lya cani ilyapombwa ukushinguluka iwe, cena teti cipangepo ubulekano kuli Lesa. Mwipushe fye Ena. Iwe uli mukalamba mu cinso cakwa Lesa. Iwe limbi teti ube uwalinga nganshi ku ntanshi ya muntu, lelo iwe uli mukalamba mu cinso cakwa Lesa. Iwe uli umo pali bacilolo Bakwe.

“Iseni mukati nokwikala pamo naifwe.”

<sup>69</sup> “Oh, Nshamwipwishe Ena ukwisa muli ine. Naliba cakolwa. Naliba kateya wa njuka.” Nshilesakamana ifyo waba. Imwe Mwipusheni, kabili usange. Ali nokwisa kubwite bobo. Tatala kanapo nangu um. Kabili Takatale kanapo nangu umo. Alekabili kabili ukwisha ukwingila mu mitima. Mwatila, “Naliba cilende wa mumusebo.” Nshilesakamana ifyo waba. Lesa aleesha ukubomba inshila Yakwe mumutima obe.

Tilenifye, “Iseni, Shikulu, nokwikala pamo na ine.”

<sup>70</sup> Kabili moneni, ukupita mukasuba konse, Ena aleleta i Cebo, lelo takwali ifishibilo. Lintu Abengishe mukati, nokwisala iciibi, nokwikalako, oh, munyina, ilyo elyo Asokolwele ukubuka Kwakwe. Takwali inshita, ukufuma ulucelo ilyo Abakumenye, mpaka ukuwa kwa kasuba, bushe Alicicitile. Tacitilepo icintu cimo ico Acitile mu mweo, i Cebo fye ceka. Lelo moneni, pa nshita ya cungulo bushiku, pa nshita ya cungulo bushiku, lilya elyo Ena ashininkishe ukubuka Kwakwe.

<sup>71</sup> Leken nande ici nokuicefya. Leken nande ici ne shiwi ilyatobeka, lelo umutima uwatobeka, pamo. Yena ninshita ya cungulo bushiku. Baibele itila, “Kukaba u Lubuuto munshita ya cungulo bushiku. Kukaba ubushiku, ubo bushakabe ubushiku nangu akasuba,” kasesema efyo alandile. Cikaba fye ukumfwa i Cebo, ukwabula ukulangishiwa, ubushikufye ubwabipa, ubushiku bwa fube fube. Lelo munshita ya cungulo bushiku, u Lubuuto lukabalika nakabili. Kukaba ulubuuto. Kabili muli ino nshita ya cungulo bushiku iyo tuleikalamo nomba, uko Kristu, ukupitila muli bakapyunga Bakwe, alishimikila i Mbila nsuma pa myaka amakana yabili, lelo ulu e lubuuto lwa cungulo bushiku. Ulubuuto lwa cungulo bushiku ekwali ukulangisha kwa kubuuka.

<sup>72</sup> Lilali? Bena tabaishibe ukutila Alibukile ukufuma kubafwa. Nangula bali Mutemenwe, bena bali Mucetekele,

lelo bena tabaishibe ukutila Alibukile ukufuma kubafwa. Bena balitalikishenye pali cena. Kabili nomba, ici cili apa mu nshita ya cungulo bushiku, Ena ali nokuisokolola Umwine, ukutila Alibuka ukufuma ku bafwa. Musango nshi Acicitilemo? Te pa kushimikila i Cebo; Alicitile kale ico, kabili nalyo line bena tabacetekele.

<sup>73</sup> Kabili imyaka amakana yabili ayakushimikila i Cebo, ichalichi cicili tacacetekela. Lelo u Lubuuto lwa cungulo bushiku na lwisa, ukusokololwa kwa kubuka.

<sup>74</sup> Kabili Abatwele mukati, kabili Acitile icisungusho, nangu acitile icintu cimo pamo fye ngafintu Acitile ilyo ukutanikwa Kwakwe takulacitika. Balishibe ukutila cali ni Ena. Amenso yabo yaliswike.

<sup>75</sup> Kabili Alilubile, bwangu bwangu. Moneni, yena yali ni mbila iipi. Tayali iitali nganshi. Taikele inshita iitali pamo na bena. Ailangishe fye Umwine, no kuluba ukufuma pa menso yabo. Kabili amenso yabo yaliswilwe kabili balishibe ukutila ulya ali ni Ena.

<sup>76</sup> Kabili batile, “Bushe imitima yesu tayacibilima mukati kesu, ilyo Acilalanda naifwe munshila?”

<sup>77</sup> Kabili, oh, munyina, nkashi, bushe imitima yesu yapya shani, ukupita mummyaka. Naba umwina Kristu nomba pa myaka mupepi namakumi yabili na cine lubali; iyo, nalimo imyaka amakumi yabili na pabula. Naba kashimikila pa myaka amakumi yabili na cine lubali. Kabili lyonse ili, ilyo Nabelenga i Cebo Cakwe, ilyo Alanda kuli ine, cena cisuma. Umutima wandi ulabilima, ukumfwa i Cebo.

<sup>78</sup> Lelo nomba u Lubuuto lwa cungulo nalwisa. Akasuba kalewa. Ukutumpuluka nakuya. Isonde lili pampela. Nomba Ena namonekela no kucita icintu cimo pakati kesu, ukuisokolola Umwine nga Kristu uwabuka. Amenso yesu yali, kuti yaisuka. Ifwe kuti twamona ukutila Wa mweo umuyayaya. Icishininkisho ca musunga caba uku ulya wena. Kabili cilya e cishininkisho ca kubuka. Nga Yesu alilaile, Baibele yalicita ico, “Aba cimo cine mailo, ileelo, nenshiku pe,” kabili Tashininkisha ico, ninshi Amalemo yalilubana. Ukupita mu myaka twalikiwete fyonse ifi fyakusambilisha ifya Malemo, lelo buno e bushiku bwa kusokololwa, ku kusokololwa kwa kubuka.

<sup>79</sup> Nomba, cinshi ico bacitile? Lintu amenso yabo yaiswike, batile, “Bushe imitima yesu tayacilabilima mukati kesu?” Kabili bena babutukile ukubwelelamo bwangu bwangu, ukuya kumanya abantu babo bonse. Kabili bena tababwelelemo nomba, ukuya fye mulya mu musebo, baletila, “Ukuba, limbi cena nga cali icintu cimbi.” Lelo balishininkisha. Kabili babutukile ku banabo, kabili batile, “Icine cine, Shikulu alibuka, icine cine! Natwishiba ukutila Alibuka.” Bena tabaile mukutalikishanya pali bukapepa bwabo. Bena baile fye pantu

amenso yabo yaliswilwe. Bena bali Mumwene mukubuka Kwakwe.

<sup>80</sup> Kabili ni cinshi icingaba icintu icawamisha, muno bushiku, we munandi? Ni cinshi icingaba icintu ica bukata nganshi, muno bushiku, pali buno ubushiku bwe Pasaka? Kumona ulya Yesu umu wine uyo wabushiwe ukufuma ku bafwa, ukwisa mukati ka ili ilinono, ilyakale, ihema ilyapetama muno, ilyo lyatusendele ishinono pama dolla amakana yatatu, imyaka amakumi yabili iyapitapo. Bushe kuti caba shani, muli iyi ncende inono iyacefya, ukumona Ena ukwisa pano, muno bushiku, nokucita ifintu ifyo Acitile ilyo ukutanikwa Kwakwe takulacitwa, ukushininkisha ukubuka Kwakwe?

<sup>81</sup> Ena tatala cicita mpaka shino nshiku shakulekelesha. Nomba Ena alecicita pantu Ena alilaile ukutila Akacicita. Yena ninshita ya cungulo bushiku. U Lubuuto lulebengeshima. Lesa aleisula amenso ya bana Bakwe. Bena, ne mitima ya anguka, balebwelelamo ulubilo, “Oh, Ena alibuka, icine cine.”

<sup>82</sup> Nomba, kuliko abantu muli cino cikulwa, muno bushiku, abo limbi abafumine ku Virginia, kabili ukushinguluka icalo. Kabili—kabili, nangu temulandu nakuntu wafuma, kuti wabwelelamo no mutima wa anguka, pali buno ubushiku bwe Pasaka, nga Yesu kuti amoneka kuli iwe nga filya Acitile kuli bena.

<sup>83</sup> Limbi walyenda pamo Nankwe panshita iitali. Limbi waliba umwina Kristu pamyaka iingi, lelo taulati umone amaka Yakwe ayakubuka Kwakwe ukulangishiwa. Oh, nga Ena alacicita muno bushiku, bushe wala Mupokelela nga Shikulu uwabuka?

<sup>84</sup> Tontonkanyeni pali ico nomba, ilyo tulekontamika imitwe yesu pakashitafye akanono mwipepo. Nibanga abalefwaya ukubekushako muli ili pepo? Imyeni ukuboko kwenu kuli Lesa. Lesa amupale.

<sup>85</sup> Nomba, Shikulu Lesa, abantu na beminina, amolu yabo yalekosa. Lelo, oh, bena bali Mutemwa. Bena nabesa, Shikulu, pali buno bushiku bwakubuka. Bena nabesa, limbi, ukufuma kunshishi iyakale umwabula nangu cimo kucifulo cimo, uko bashimikila i Mbila nsuma iyabulamo nangu cimo, kabili atile, “Ukuba, inshiku shafisungusho shalipita.” Iyo enshila basangile inshishi, pantu Ena talimo mulya. Ena alibukile ukufuma kubafwa.

<sup>86</sup> Lelo Kleopa nomunankwe balikwata inyendo ishingira pamo na bena, muno, balanshenyepo, mu nshila. Lelo, O Shikulu Yesu, muli ishi nshita sha cungulo bushiku, Napepa ukutila Mwalasokolola ukubuka Kwenu kuli cino chalichi icinono, muno bushiku. Shininkisheni kuli aba, abeminine mupepi, ukutila Mwali icefya. Cilya cili, nga. . . Te mulandu ifyo ukuicefya cili, Imwe muli nokwisa kucifulo icili conse uko Imwe mwasengelwa, uko Mulekabilwa.

<sup>87</sup> Kabili pali abengi pano, Shikulu, abalekabila. Abengi balwele kabili abengi balecushiwa. Abengi bali ukwabula Imwe, ukwabula Kristu, ukwabula Lesa, kabili balefwaya ubwafwilisho. Ndepepa, Taata, ukutila Mwalailangisha Mwebene, muno bushiku, kuli lino ihema ilinono, umuku naumbi.

<sup>88</sup> O Shikulu Lesa, Mwaliba bwino kumubomfi Wenu. Imyaka iingi iyapitapo, ileelo, mu ng'anda ya fimuti iya kale iyalemoneka iya busanso, ilyo bamayo abacaice ku numa kulya, mupepi ne myaka ya kufyalwa ikumi limo na isano, aiswile iwindo, ulucelo celo, kabili Napele ukupunda kwandi ukwakubilapo ukunono. O Shikulu Lesa, Nde Mutotela pa mwaka onse. Ndi ne nsoni pa fintu ifingi ifyo Nacita ifyaba ifyalubana. Napepa ukutila Munjelele. Kabili ilangulushi limo ilyo Nkwete, Shikulu, ukutila Nshamubombe Imwe lintu Nali umwaice umulumendo. Ngafwilisheni, Shikulu.

<sup>89</sup> O mwe Shikulu, nga cakutila Ninsanga ukusenamina mu cinso Cenu, kosheni uyu umubili uwanaka. Bweseshenimo amaka yandi. Ukulenga cipya cipya amaka yandi aya bu musepela, nge fyo Mucita kuli bakapumpe, nokusumbula umutwe wandi pa mulu, Shikulu, kabili umutima wandi panshi, ukutila Ningenda, Shikulu, cibe, kabili nokulangisha ukutemwa Kwenu ku bantu. Peleni kuli ine ukutemwa ukwashika, ukuipelesha ukwacilapo, ukwashika, ukwaisulamo umweo, umweo uwaisulamo ukucilapo, pakutila Ningamibombela Imwe.

<sup>90</sup> Shikulu, langisheni amaka Yenu muno bushiku pakati ka bantu, kukundapa abalwele na bacushiwa, ukupela ubunte pakubuka Kwenu. Kabili twala Mipela amalumbo, mwi Shina lyakwa Shikulu Yesu twaipusha ico. Amenii.

<sup>91</sup> Nalitemwa ico, Nkashi Gertie. Nibanga abaishiba cena, "Wa mushilo, wa Mushilo, wa Mushilo, Shikulu Lesa wa Maka yonse"? Natulung'wing'winte lwena, capamo nomba, umukufye umo. Nalitemwa . . . Nibanga abatemwa shena inyimbo shakale? Oh, imwe kuti mwasenda shonse ishenu ishinono ishakale, Elvis Presley, boogie-woogie, mwi shina lya bwina Kristu, kuti mwacikwata. Mpeleni shila ishakale, isha kusunkanya umutima, inyimbo sha citemwiko isha Mbila nsuma. Ee, mukwai.

Wamushilo, Wamushilo, Wamushilo, Shikulu  
 Lesa wa milalo.  
 Umuulu ne sonde fyaisulamo Imwe,  
 Umuulu ne sonde filelumbanya Imwe,  
 O mwe Shikulu Uwa Pulishamo.

<sup>92</sup> Bushe cilya tacilecita icintu cimo kuli imwe? Shinshimuneni fye nomba, capamo fye, ilyo tuleimba lulya nakabili nomba. Shinshimuneni fye nomba, kuli Lesa, umusangofye wa kuisalila mwebene, no kupepa nomba, ilyo tuleimba.

Wamushilo, Wamushilo, Wamushilo, Shikulu  
Lesa wa milalo.

Umuulu ne sonde fyaisulamo Imwe,  
Umuulu ne sonde filelumbanya Imwe,  
Mwe Shikulu Uwa Pulishamo.

<sup>93</sup> Shikulu Lesa Uwa Pulamo, Imwe mwabikile akasuba mu nshila sha kako. Imwe mwabikile umweshi, intanda. Mwapimine isonde mu cisansa ca kuboko Kwenu, no kuputa intanda. Imwe muli Lesa. Imwe mwalibushishe Yesu ukufuma ku bafwa, imyaka ikana limo ne myanda pabula iyapitapo, no kumulangisha Ena ukuba uwa mweo, ukutupela cilya icishininkisho icapalwa, ukutula ifwe tulelolela nomba pa Kwisa kwa Ena Uyo ukekala pa cipuna ca bufumu cakwa Davidi kabili akateka isonde mu mutende no bulungami. Tatwakasambilile ubulwi nakabili. Takwakabe insala nakabili nangu ubulanda. Takwakabe ubulanda nakabili, takuli imfwa. Ifintu ifyakale fikapita. Kabili, O Lesa, fili mupepi nganshi!

<sup>94</sup> Kosheni imitima ya bana Benu. Tupeleni, muno bushiku, ifya kukabila fyesu. Te kuli ifwe fwebene, Shikulu, lelo pa kutila twingakwata ubunte ubupya mu mutima wesu ubwa kubuka Kwakwe. Ndepetamika umutima wandi no kulomba Imwe uku ngafwilisha. Kabili ibumba lilacefya imitima yabo nokwipusha ukutula Imwe mwalabafwa, ukutula capamo twingamona Shikulu uwabuka.

<sup>95</sup> Iseni pakati kesu, Shikulu. Shisheni ici chalichi. Ndeita pa luse lwakwa Lesa. Shikulu, mwitupingula ifwe. Ifwe tatulelomba ubupingushi. Twalomba uluse. Tupeni uluse, O mwe Lesa wa Muyayaya, nokulangisha ukutemwa Kwenu no Kubapo pamo na ifwe. Pantu twaipusha ico mwi Shina lyakwa Yesu. Amen.

<sup>96</sup> Oh, Ndeumfwafye kwati kushinshimuna. Umutima wandi wiswilefye! Wecakushininkisha we! Yesu alibuka ukufuma kubafwa.

<sup>97</sup> Lyena te lyashi nga Santa Klaus. Nga cakutula Ndelanda icintu icalubana ku cinso ca bana benu, njeleleniko; Nshilepilibula ukucita ico. Lelo Nalicetekela mu kweba abana icine. Mwamona?

<sup>98</sup> Ndefwaya ukwishiba Icine. Banjebele palwa kwa Yesu. Nga Tabukile kubafwa, lyena lyashi ilya kupapusha. Nga Ena taba cimo cine mailo, ileelo, nenshiku pe, lyena lyashi ilya kupapusha. Kanshi, Ena limbi kuti afwa, nga Ena taishininkishe u Mwine ukuba Lesa uwabuka.

<sup>99</sup> Lelo Ndi uwansansa ukwishiba ukutula Alibuka ukufuma ku bafwa, kabili Ena wa mweo nomba. Ali muno. Kabili iyi misensenga ya mushilo, ngefyo Nacilanda mulucelo, takuli nangu umu uwingatala ukusesha cilya ukufuma mu mutima obe. Lekeni Lesa esule amenso yenu, muno nshita ya bushiku,

umulebeshi, kabili lekeni imwe mwishibe ukutila u Mwana Wakwe nabuka ukufuma ku bafwa, kabili ali pano ukuilangisha Umwine.

<sup>100</sup> Nomba, Nacipusha Billy nibanga abacilinga ukupepelwako. Ena tacishiba. Nibanga muno abalefwaya amapepo, imibili iyalwala, imyeni amaboko yenu, monse mucikulwa. Konse konse mu cikuulwa, abalecifwaya. Kuti caba icacilapo ngansi, mwamona, nacicila . . . Cili babili muli batatu abali mwibumba. Kuti caba icacilamo ukweshwa ukuleta umulongo wa kupepelwa ukwisa. Ifwe teti tucicite. Nalimwebela ukupela ifitupa. Kabili twala esha ukubatantamika nokubaleta ukupita, abengi nga ebo twingacita. Kabili Ndetunganya . . . Wapele umwanda umo? Cisuma. Ee, alipela ifitupa umwanda umo, kabili icikulwa tacikalika ukucila mupepi ne myanda ibili na makumi yasano, Ndemona, nangu icintu cimo icapala filya. Eico, limbi, abengi muno . . .

<sup>101</sup> Nibanga abashikwete icitupa ca kupepelwapo, kabili mulefwaya Lesa ukumyundapa? Imyeni amaboko yenu, konse mucikulwa, abo abashikwete icitupa cakupepelwapo. Mupepi na citika pali bena. Cisuma. Nomba kwaba fye inshila imo iyalinga iyo twingacita.

<sup>102</sup> Kuliko icintu cimo mu mano yandi. Kuliko icintu cimo mu mutima wandi. Teti ncilande mpaka Naishiba ico Ndelandapo. Ndepepa. Ninjikatilila kuli Lesa. Ndebwelelamo kunuma ya ciswebebe. Ni—Ni—Ningile ukukumanya Lesa nakabili. Kulifye icintu cimo. Mfwile ukuya pali ulya umucanga nakabili, apo Nali imyaka iinono iyapitapo. Ndefwaya ukulanda kuli Ena. Nali—Nali Mumwene mu cimonwa, imiku ibili. Ndesubila kuti Na Mumona nakabili ilyo Nshilaya. Kuliko icintu cimo ico Nasangile mu Malembo. Nshi—Nshi—Nshishibe. Caliba pa mutima wandi. Kabili inshita yonse Nalandapo pali ico, icintu cimo cilacitika. Kabili Ndi fye . . . Ndi pa . . . Ndi—Ndi pa ncende, Nshishibe ifya kucita. Ndecetekela ubu bukapyunga ubo Nkwete nomba buleya bulepwa, ukutila icintu cimo icikalamba cili no kusenda icifulo ca ciko. Uyu mulungu uleisa nangu ibili, Ndi nokuya ku mucanga wa mushilo, nga kuti Nacita ico, kunuma ya ciswebebe, ukumona nga kuti Nalanshanya na Shikulu wandi. Ine tekuti ntushe, Ine tekuti nkwate umutende, mpaka Na Musanga, mpaka Nasanga ifyo ici conse caba. Teti njiluke cena. Ena tatala nkanapo nomba; Nshilecetekela ukutila Ali nokucita ino nshita. Ndeitakisha. Ndepepa kuli Ena ukungafwilisha.

<sup>103</sup> Te kutila Nshi—Nshi—Nshilecifwaya ico. Mwe, kuti Na bwela kuno no kushimikila, no kutwalilila nomba. Ndemona Nalikwata ifibusa ifingi ifyo munshila ifi ngafwilisha ukunsakamana. Ico teco. Ilyo te tontonkanyo. Ubu bukapyunga ubo Nakwata, kuti Natwalilila, nga Lesa ali pamo na ine. Kuti natwalilila.

<sup>104</sup> Lelo umutima wandi tauli uwaikushiwa. Kuliko itenga ilileita kwi Tenga. Kuliko icintu cimo icilesela. Cilemoneka kwati kuti Nabikapo amaboko yandi pali cena, lelo, “Nipesa cibebele, Shikulu?” Cena te candi. Cena ca bantu Bakwe. Cena ca bana bakwa Lesa. Ine nabafye ilambo.

<sup>105</sup> Ndi muntu umukalamba. Inshiku shandi na—nashipwa. Inshiku shandi isha bulumendo na shiya. Umwaume uwa myaka amakumi yane na pabula te mwaiche nakabili. Twalishiba ico. Umwaka umo ukulundapo kabili Nkaba namakumi yasano. Nshili mulumendo. Nalikwata abana abakukusha. Ico ca cine.

<sup>106</sup> Lelo, munyina, Nalikwata umulimo wakwa Lesa uwakucita, ukucila pa fintu fyonse. Mfwile naishiba ico uku ukukabila kuli muli ine kwaba. Mfwile naya mpaka Nasanga ico. Mfwile na Musanga, pancende pamo. Mfwile naishiba.

<sup>107</sup> Ndemona kuliko bamo abekele muno, ukufuma mupepi nemyaka ikumi limo nangu imyaka ikumi limo na ibili iyapitapo, ukufuma muli lino ihema, ilyo Napangile ukulanda kumo kwine pano inshita imo. Ni banga abali muno abaleibukisha cilya? Lolesheni fye pa maboko ayakale ayashelepo. “Icintu cimo muno,” Natile, “kuliko icintu cimo, mupepi kuti Nacikumya fye cena. Cena cili mupepi.” Nshaishibe nangu panono, panuma ilyo Malaika alandile kuno lubali pa mumana, ku ntanshi yenu bonse, kabili atile, “Ngefyo Yohane atuminwe nga katangilila wa Kwisa kwa kubalilapo, ukatuma i Mbila mwisonde lyonse.” Cena calicitika. Icalo conse calikwata ukulongana kwakundapa ukulecitika nomba, ukushinguluka isonde, ukufika fye namu Russia. Ee, mukwai. Ukuli konse, ukulongana kwa kundapa kulecitika, uko cafwilile.

<sup>108</sup> Nomba kuliko icintu cimo icikalambapo, icilesela. Kuli i . . . Ndelolela ukumfwa iciunda ca cipupu ca mabula ya malubeni. Ndetwalilila. Mpepeleniko.

<sup>109</sup> Nomba, nga fintu Naba muli ubu ubupyungishi, ukulangishiwa ukwa kubuka kwakwa Yesu Kristu. Nga Ena wa mweo, Alasunga ubulayo bonse. Nani wa Musunga uwa mweo pali iyi myaka amakana yabili? Nani wasunga lulya u Lubuuto lwa Muyayaya lulebilima? Nomba cena ni nshita yamu cungulo bushiku. Ukumoneka kwakwe ukwa cintu cimo ico Acitile, nga fintu Acitile ilyo ukutanikwa takulacitika, Ena ailangishe Umwine ku basambi. [Munyina Branham alisha umunwe wakwe umuku umo—Kale.] Balicishibe, bwangu bwangu, ulya ali ni Ena. Nomba Ali nokucita cimo cine.

<sup>110</sup> Nibanga abasangwa mu misonkano yandi imbi? Lekenitumone amaboko yenu, mu cikulwa conse. Ndemona cena ni andeleti pesenti, eico Nshilekabila ukupitamo muli cena. Namwishiba ifyakwenekela.

<sup>111</sup> Nibanga abalekabila kabili balelolela uku Mumona nakabili, muno bushiku, ukwenda pa cifulo, “Bushe Nimwe

Yesu uwabuka?” Lesa amupale. Nomba ukumilangisha fye ukutila Ena wa mweo.

<sup>112</sup> Cali ni cinshi? [Umo muntu atila, “X.”—Kale.] X? Cisuma. Leken i fye. . . Ifwe teti twite abengi nganshi, panshita imo. Kuti twaimya, limbi, bane nangu basano panshita imo, nangu icintu cimo. Cisuma.

<sup>113</sup> Leken i tutendeke nama kadi yakupepelwapo nomba, nokutendeka ukubemya. Natukwate impendwa ya cimo. Ninani uukwete? Lolesheni pa citupa cenu. Impendwa ya cimo. Cimo? [Umo muntu atila, “Pano pene, Munyina Bill.”—Kale.] Oh, Njeleleniko. Cisuma, namayo. Cimo. Impendwa ya cibili. Impendwa ya citatu. Bushe kuti mwaiminina, uyo onse uuli ne mpendwa ya citatu? Impendwa ya cine. Impendwa ya cisano. Impendwa ya mutanda. Nshilemona impendwa ya mutanda. Cimo, fibili, fitatu, fine, fisano. Impendwa ya mutanda. Cisuma. Impendwa ya cine lubali. Impendwa cine lubali, mukwai. Pano pene. Eico, cine konse konse, impendwa ya cine konse konse. Impendwa ya pabula. Cisuma, mukwai. Impendwa ye kumi. Kunuma. . . Leken i tumone nibanga ifwe. . . [“Pali ikumi.”] Cisuma. Leken i tutendekele palya pene, kabili lyena ifwe kuti twamona, limbi ifwe kuti twakwata nabambi abanono.

<sup>114</sup> Nibanga mu cikulwa abashanjishiba? Nshakwishiba, kabili ulefwaya Lesa ukukundapa, imya ukuboko kobe. Bonse abo abaishiba ukutila Nshabeshiba. Cisuma. Beni fye abakatina.

<sup>115</sup> Nomba, Shikulu Wesu, ilyo Ena aendele pe sonde. . . Ilyo bena baletantamika abantu. Shikulu Wesu Yesu, lintu Aendele pe sonde, Talandilepo ukuba kondapa. Nibanga abaishiba ico? Atile, “Ni Taata Wand i uwikala muli Ine.” Nibanga abaishiba ukutila Atile, “Ine teti nangu cimo ne Mwine; lelo kano ico Namona Taata alecita, ico eco u Mwana acita?”

<sup>116</sup> Nomba, kabili lintu Asangile umuntu mu—mu. . . muntu, kabili Ailangishe Umwine kucinso ca mutundu waba Yuda, Abombele icisungusho, pa kweba umwaume uko aali kabili ne fy o alecita, kabili bali Mucetekele.

<sup>117</sup> Kabili lintu Ailangishe Umwine ku mutundu wa bena Samaliya, Aebele umwanakashi ifyo inkama yakwe yali, kabili ali Mucetekele, no mutundu onse. Bushe ico nacilungama?

<sup>118</sup> Lelo ibukisheni, Tatalile cita cilya ku Mwinafyalo, tatalile mukubapo kwa Mwinafyalo. Pantu. . . Nibanga abeshibe ukutila iyi yali ninshita ya bena Fyalo? Lelo u Lubuuto lwa cungulo bushiku na lwisa nomba. Lubuuto lwa musango shani ululebalika? Musango wa Lubuuto nshi ulubalika ilyo Mwana aleya panshi? Umwana umo wine uyo wabalike ku Kabanga ilyo Lwaishile. Mulecetekela ico? Bushe ulya Mwana umo wine uwaile ukushinguluka isonde? Umwana umo wine uwalengele nokulangisha u Lubuuto kunuma kuno. Kabili bwali ubwafita mukasuba konse, ubushiku fye ubwa fubefube; elyo

kabili, ilyo fye u Mwana talaya, Lwabalike nakabili. Cilingile ukuba u Lubuuto lumu lwine ulwabalike kunuma kulya. Lwali nokubalika pamwina Samaliya napa mu Yuda, kunuma kulya, kabili te pa Mwinafyalo; lyena Alingile ukubalika u Lubuuto lumu lwine pa Benafyalo, pakutila abe cimo cine mailo, ileelo, nenshiku pe. Bushe ico nacilungama? Nomba, namucetekela.

Nomba Nkashi Gertie, mumutalalila nganshi, pakashita fye.

<sup>119</sup> Nomba, muli uyu mulongo wakupepelwa, muli abengi muli imwe, Ndemona, abo Nshishibe. Nibanga muli imwe abali mulya, abo Nshaishiba icalubana na imwe, nangu icili conse pali imwe? Namucishiba ico. Imyeni amaboko yenu, imwe mwe bali mu mulongo wakupepelwa, abo abeshibe ukutila Nshishibepo nangu cimo palwa imwe.

<sup>120</sup> Nibanga mwibumba abaishiba ukutila Nshaishibapo nangu cimo palwa imwe. Nshilesakamana nga cakutila iwe epoli pano, nomba, Nshishibepo nangu cimo pali iwe. Cisuma. Cisuma. Cetekelafye.

<sup>121</sup> Nomba, Shikulu wesu aleya inshita imo muku—mukubusha umunono, umukashana uwafwa, kabili u—umwanakashi akumishe ilaya Lyakwe. Kabili Apilibwike nokutila, “Nani wa Nkumya?” Kabili cila muntu atwalilile ukuba tondolo. Balikene uku Mukumya. Lelo Aloleshe ukushinguluka . . .

<sup>122</sup> Kabili bamo muli bena bali Mukalipile, Petro, kabili atile, “Shikulu, Imwe kuti mwaishiba shani ‘uumikumishe’ Imwe, kabili ibumba lyonse lile mukumya Imwe?”

<sup>123</sup> Atile, “Lelo Ine—Ine . . . Amaka nayafuma muli Ine,” ico cili, “amaka.”

<sup>124</sup> Kabili Aloleshe ukushinguluka mpaka Asangile uyo uwa . . . Aishibe shani untu umwanakashi ali? Cali cicetekelo cakwe umwine; pantu, Efyo alandile. “Icicetekelo cobe cakupususha. Ubwafya bobe ubwa mulopa, ubo wakwete, nabupwa. Icicetekelo cobe cakulenga ukundapwa.”

<sup>125</sup> Uyo ni Yesu Kristu ileelo, uwali mailo. Nga kuti Acita icintu cimo cine ileelo, lyena Alaishininkisha u Mwine cimo cine.

<sup>126</sup> Cilemoneka kwati Ningile ukwishiba uyu mwanakashi pano. Bushe uli muntu wakubalilapo? Bushe iwe i . . . Ine limbi kuti nakwishiba. Nshakwishiba. Icinso cobe cilemoneka icikaya. Nshishibe. Lelo, conse fintu cili, wiminine no kwisa kuno pali miniti. Ndefwaya ukulanda, nga cakutila Nalikwishiba . . . Ine limbi teti njishibe. Nshishibe ishina lyobe. Lelo cilemoneka kwati Nalikumonapo, kabili limbi Nalicya. Lelo Nshishibe ico wishile kuno. Nshikwete ukwishiba nangu kumo ico ubelele pano. Kabili Nshishibe ukutila Nalikwishiba. Lelo cena fye . . . Iwe ulemoneka umukaya, icinso cobe. Bushe Ine kuti nakwishiba? Iwe—iwe, Ine teti nkwishibe. Cisuma, lyena

ninshi uli mweni. Icinso cakwe cacimoneka icikaya kuli ine. Nshacishiba fye. Nacilafwaya ukuba uwashininkisha.

<sup>127</sup> Nomba umuntu onse alishiba, nga cakutila walikwata bumupashi ubuli bonse pali iwe, nangu panono, ukutula icintu cimo cilecitika ino ine nshita. Oh, bushe imwe—bushe imwe teti fye. . . Imwe tamulingile uku Cumfwa, lelo mule Cumfwa. Ninjishiba ukutula ulya Malaika wakwa Lesa ali pano pene pali ili tebulo. Mwamona cilya icikope palya, lulya u Lubuuto? Lulya u Lubuuto luli pano pene nomba.

Mwatila, “Nshile Cimona.”

<sup>128</sup> Nabo tababamwene balya ba Malaika ababebele, “Amyebele ifi mu Galili.” Bali kulya.

<sup>129</sup> Kabili Ena ali pano. Ena ni Kristu, Uyo uwabuka. Nibanga abaishiba ukutula Kristu ali mumibele ya Lubuuto, ileelo? Mucine. Baibele itila Ena efyo aba.

<sup>130</sup> Nomba beni abakatina nganshi nomba. Mwilaenda enda. Konse kuntu muli, pepeni fye.

<sup>131</sup> Nomba nga tuli beni kuli umo na umbi. . . Kabili Shikulu Lesa, nga Ena. . . Nga cakutula naulwala, kabili nga cakutula kuti Nakundapa, Ine—Ine kuti nacita ico; lelo teti Ncite. Teti ncite ico, pantu cena kale calicitwa. Yesu acitile ico lintu Afwile pa Kalbale, abukile. Ashininkishe ico. Kabili nomba, nga cakutula Alasokolola kuli ine ico iwe ubelele pano.

<sup>132</sup> Nomba, nga nga cakutula Aliminine pano, neyi insuti nafwala, Ena limbi kuti aishiba untu iwe waba. Ena kuti aishiba, nga cakutula Lesa asokolola ico kuli Ena. Atile, “Nshicita nangu cimo mpaka Taata anangisha Ine ifyakucita.” Kabili nga Ena ali pano, kabili Ena kuti asokolola kuli iwe, limbi uo iwe uli, uko wafuma, ifyo ishina lyobe lili, ico mwacicita ilyo ta mulaisa mukulongana, nangu ico mukwete pa mutima wenu, nangu icintu cimo icapala filya. Lelo, ku bundapishi, wena mulimo uwapwa. Wena naupwa kale. Nomba, nga Ali nokucita icintu cimo cine, bushe mwalacetekela ukutula mwalapokelela ico mulelomba?

<sup>133</sup> Bushe ibumba lyalaimya ukuboko kuli Lesa, ukutula imwe mwalacetekela cena, na imwe, nga Ali nokuisokolola kuli uyu mwanakashi? Leken i abe kapingula.

<sup>134</sup> Nomba ngo muntu uuli onse alefwaya ukwisa nokusenda ici cifulo, muli abasengelwa.

<sup>135</sup> Nomba pano epo Ndi nokusangwa ukuba uwabufi, kabili i Cebo cakwa Lesa te cishinka, nangu Ndelanda i Cine kabili i Cebo Cakwe cituntulu. Nacilungama. Mwachimona ico. Teti kube icili conse—teti kube icili conse ukushinguluka ici. Ici cilelangisha cena. Ici cilacita ico.

<sup>136</sup> Nomba nga cakutula umwanakashi nalwala, kabili Nabika amaboko yandi pali ena, nokutula, “Uli nokuba bwino, nkashi,”

ena akwete fye ishiwi lyandi pali cilya. Lelo nga cakutila Mupashi wa Mushilo asokolola icintu cimo ico icaba mu mweo wakwe, kunuma, alaishiba nga cakutila ico ca cine nangu iyo, icintu cimo ico icabapo. Nga Alishiba ifyo fyaba, Ena mucine ali no kwishiba ifyo fikaba. Bushe ta mulecetekela cilya?

<sup>137</sup> Nomba lekeni Acipele kuli iwe, nkashi yandi. Nomba ibumba lyonse lyatila bena kuti bacetekela.

<sup>138</sup> Kabili iwe na Ine, abeni, capamo, kabili ukukumanafye pano pali ino nshita; nawiminina palya, icintu cimo icilubene. Nshishibe ifyo cena cili. Nshishibe. Pantu Nshamishiba, kabili musango nshi Ningeshibilamo ifyo—ifyo mwali, ico cali icalubana na imwe? Lelo Lesa alishiba ico cili icalubana na imwe.

Nomba imwe beni fye abakatina nganshi.

<sup>139</sup> Nomba, namayo tali pano palwakwe umwine, mukubalilapo. Iwe uli pano pamulandu wa muntu umo umbi; ico cili umunono umo. Kabili ena nakwata ubwafya ne... Wena mwenso icine cine. Ena mwishikulu, Ndecetekela, uweni. Kabili kuliko icintu cimo iceni. Namona ulya mwana mumusumba uushaba muli uno musumba. Wena ulemoneka kwati ni New Albany. Ico nacilungama. Kabili nakwata ubwafya bwa mishipa. Nakwata cimo icilubene ne libu lyakwe, efyo balanda. Alaluka icine cine. Ico nacilungama. Iwe walisakamana pali ico, kabili wiminineko cilya cimo. Ico ni EFYA SOSA SHIKULU.

<sup>140</sup> Iwe ube kapingula. Bushe ifyo fintu fya cine? [Nkashi atila, “Ameni.”—Kale.] Nshishibe ifyo Nakweba. Tepu naishiba. Ilalanda. Ili no kunjeba. Nomba, caciba ca muntu umbi, munshila imo. Ubike ako akatambala pa muntu umbi, ako wacikwata mu kuboko kobe ilyo kulya ukusubwa kwaciba pali iwe, kabili witwishika, kabili uli nokukwata ifyo wipwishepo. Nga Alishiba ico icali, Alishiba ico cikaba. Witwishika. Kabiye, ulecetekela.

<sup>141</sup> Mulishani, mukwai? [Munyina atila, “Shikulu Alumbaniwe.”—Kale.] Ndemona ukutila tuli beni kuli umo na umbi. [“Mucine.”] Tuli beni.

<sup>142</sup> Acitila ena tatala monapo, mu mweo, mpaka muno lucelo. Nomba, cila muntu nakatina nganshi nomba. Ukusubwa nakufika kale nomba, mulemona. Ndekabila nga kuti Nalondolola ici.

<sup>143</sup> Lelo Lesa alimishiba, mukwai. Kabili nga Shikulu Lesa ali no kusokolola kuli ine ifyo ubwafya bwenu buli, bushe mwala Musumina nga kondapa wenu, nangu u Mupusushi, conse ico mulekabila kuli Ena? Mwalacita ico? [Munyina atila, “Mucine nalacita.”—Kale.] Nomba ilyo icimonwa cauma, imwe kumfwa fye kuli cena.

144 Ule esha ukupita pamushili. Kabili ni cimo icaba mwikufi lyobe. Bwena bulwele bwamu mafupa mwikufi lyobe. Naukwata ubwafya, pamo, na menso yobe. Yena yaleya yalecepelako amaka. Kabili walikwata ubwafya nokutwi kobe. Kabili walikwata ubwafya mulufumo lobe. Ico ca cine. Iwe tauli wamuli uno musumba. Wafuma ku Somerset, Kentucky. Ishina lyobe niwe Mista Hudson. Nomba bwelelamo, cetekela no mutima obe onse, kabili walaundapwa. Cetekela ico no mutima obe onse.

145 Namucetekela ne mitima yenu yonse, umuntu onse? Kwateni icicetekelo muli Lesa. Mwitwishika, lelo cetekelenifye.

146 Shikulu Lesa alikwishiba, nkashi. Bushe naucetekela ukuti kuti Asokolola kuli ine ico ubelele pano? [Nkashi atila, "Nincetekela. Ninjishiba ico."] Nga Ena ali nokucicita, bushe mwalasumina ico? ["Ee."]

147 Uyu muntu umukalamba uwikele apa, ee, Nincetekela tuli beni kuli cila umo nomunankwe, mukwai. [Munyina atila, "Ee, mukwai."—Kale.] Lelo inshita fye inono iyapitapo, ilyo Nacilalanda kuli ulyo mwaume, icintu cimo cacicitika kuli imwe. Wacilanda mu mutima obe, "Nincetekela cilya." Ico ca cine, bushe tacili? ["Ameni."] Nga cakutila Shikulu Lesa asokolola kuli ine ico ulefwaya ukundapwako, bushe walacipokelela? ["Ee."] Naukwata umo umsango wa kukola uko kukushupa. Ico nacilungama. Imya ukuboko kobe. Cisuma. Nga walacetekela cena, iwe tawakatale ukukwata cena nakabili. Cena cili no kufuma pali iwe. Cetekela cena.

148 Ni cinshi ico akumishe? Ni cinshi ico acitile? Ena acikumya Shimapepo Mukalamba, te ine. Ico kuti. . . Nshatala mumonapo umwaume. Nshaishibapo nangu cimo pali ena.

149 Bushe uleceetekela ukutila ni Yesu uwabuka? Bushe ici te cintu cimo cine ico Acitile panuma ya kubuka Kwakwe, ukushininkisha ukutila Aali Umo wine? Bamo batila, "Mupashi wa musango shani ulya?" Umupashi lyonse ukapela bukambone pa wine. I. . . Ifwe tuli misambo; Ena e cimuti ca Mwangashi. Icimuti cafipushi cili nokutwala ifipushi; icimuti ca mwangashi cili nokutwala imyangashi; icimuti ca ma apo cili nokutwala ama apo. Umweo wa bwina Kristu ukaleta Kristu. Cena tecintu iceni.

150 Amenso yobe yaleya yalebipa, kabili ulefwaya ipepo pa linso lyobe. Ico nacilungama, bushe teifyo? Ico nacilungama. Imya ukuboko kobe. Mwamona, Nshakwishiba, lelo Lesa alikwishiba. Lelo umweo obe, iwe teti ufisame.

151 Pano, Namona icintu cimbi, icipatala. Nomba pakashitafye akanono. Kwena tekupima amenso. Teco. Kwena kubombelwa. Te iwe. Cena ni cibusa obe, uyo wakwete ukubombelwa. Kabili ico cintu cimo, ukubombelwa kwa kufunika, kabili uli no mwenso palwa cena, pantu nawishiba ukutila cali cintu icapusanako ku kukontoka kwe fupa. Ico nacilungama. Ico cali ni ku Corydon, Indiana. Ico cacine. Uleceetekela nomba

nomutima obe onse? [Nkashi atila, “Icine cine cita.”—Kale.] Kabiye, nokupokelela ico wipwishepo, mwi Shina lyakwa Shikulu Yesu.

<sup>152</sup> Ninjishiba icinso cobe. Nga Nshili uwaluf- . . .Mucine, uku kusubwa, mwamona. Lelo, icisuma ico Ndeibukisha fye, bushe teiwe kashimikila? Mwamona, Nacilafwaya fye ukwishiba, pakutila u—ulukuta lwingamona ukutila tacili nangu cimo. . . Cena cintu fye cimo, ilyo Naishiba uuli onse, Nda—Ndabeshiba. Lelo Nshishibe ico mubelele muno. Nshikwetepo nobwishibilo. Nga cakutila ico nacilungama, imyeniko ukuboko kwenu. Nshishibe ico mwishile pano. Lelo Nalishiba ukutila nimwe ba kashimikila ukufuma kulya ku Blackiston Mill, nangu ku ncende kumo kulya. Pantu, mwalishile ku ng’anda yandi panshita imo, Ndecetekela, kukupepela akanya nangu icintu cimo. Bushe. . . Ee. Ninjishiba cena cali icintu cimo palwa mwana. Ee.

<sup>153</sup> Lelo mulecushiwa no bwafya bumo mu mala yenu. Lekeni mywebe, lyena muli nokwishiba nga cakutila Ndi mubomfi wakwa Lesa nangu iyo. Namukwata umuntu umo pa mutima wenu, uwakupepelako, kabili uyo mukashana uwalemana. Tali pano. Ena ali ukwabuka umumana. Ena ali mu Kentucky. Nomba cetekeleni no mutima wenu onse, imwe kuti mwakwata ico mwipwishepo. Ameni.

<sup>154</sup> Bushe namucetekela? Nga cakutila imwe kuti mwacetekela, imwe kuti mwapokelela. Mwitwishika. Nga kunuma uko mwibumba? Bushe mulecetekela?

<sup>155</sup> Kunuma kulya, namayo uwafita uwikalile kukuso, nakwata ubwafya bwacanakashi, uwikele muli ici. . .kukuso. Nga wacetekela no mutima obe onse, namayo, iwe kuti wakwata ukundapwa kobe. Bushe ulecetekela ico? Ico nacilungama. Namayo wafiita ekele mupepi necipilala, pa mbali ya mwaume. Aimya ukuboko kwakwe nomba. Naukwata ubwafya bwa banamayo. Cisuma. Shikulu Lesa nakundapa, nkashi. Icicetekelo cobe cakulenga ukundapwa.

<sup>156</sup> Bushe tamulemona lulya u Lubuuto ulukobeme pali ulya namayo palya? Lolesheni palya.

<sup>157</sup> Oh, ifyo cawama! Shikulu Lesa tatala afilwa. Beni nakatina. Oh, Ndi uwansansa nganshi ukutila Ena wamweo. Ena ekala mumitima yesu.

<sup>158</sup> “Nga cakutila iwe kuti wacetekela, ifintu fyonse kuti fycitwa.”

<sup>159</sup> Ndemona ukutila tuli beni kuli umo no munankwe. Nshakwishiba. Nshatala kumonapo. Lelo Lesa alikwishiba. Nga Nalitala nkumonapo, Nshaishibe. Lelo nga Shikulu alasokolola kuli ine ico iwe wiminine pano, bushe walancetekela ukuba umubomfi Wakwe, ukucetekela ukutila Ena alibuka kubafwa? Nga tuli beni, kulingile ukuba ayapala amaka yamo

ayacisokolwele kuli ine, ico ubelele pano. Uli pano pamulandu wamushipa uwafimba uo ulepepelapo. Ico nacilungama.

<sup>160</sup> Nomba pepeleniko umuntu umo umbi, kabili nokwishiba nga cakutila Ine Ndi mubomfi wakwa Lesa. Pepeleniko fye umuntu umbi, kabili mumone nga cakutila kuti Asokolola ico.

Ulecetekela?

<sup>161</sup> Ukuba, ena ali uwamwenso, kabili nakwata ubwafya bwamfyo. Kabili ekala mu Corydon. Ico nacilungama, bushe teifyo? Lyena, ulecetekela? Nmba kabiye fye nokupokelela nga fintu wipwishe.

<sup>162</sup> Nde mipusha. Nde becanya necicetekelo cenu ukucetekela cena. Ukuli konse mucikulwa, te mulandu uko mubelele, cetekeleni fye.

<sup>163</sup> Ukuya fye kunuma, umulumendo wacaice uwiminine kunuma kulya, alepepelako umunankwe mu Fort Wayne, uyo wapofula. Ulecetekela Lesa ala mundapa? [Munyiina atila, "Ameni."—Kale.] Cisuma, lyena kuti mwacikwata.

<sup>164</sup> Imwe bamo mwebashala kunuma uko, cetekeleni. Uko kunuma, uko kunuma, cetekeleni. Becanya, becanya na Cena. Lesa abe uwaluse.

<sup>165</sup> Umwanakashi uwafita uwikele fye pesamba apo, na cimumena. Ulecetekela Shikulu alakundapa iwe, na mayo; kulya kwine ku cipuna cakunuma, icipuna kulya kwine kunuma, akanono, akasote akabulungana, naimyako ukuboko kwakwe pa muulu? Bushe naucetekela ukutila Lesa alakundapa pali lilya ipwalonda? Nga mulecita, imyeni ukuboko kwenu no kushinshika kuli Ena. Cisuma. Lyena kabiye kung'anda nokuba uwaundapwa.

Oh, Ena aliwamisha!

<sup>166</sup> Pano pali namayo uwikele pantanshi yakwe, uwikele mukati, panonofye kunuma. Ena alepepela umuntu umbi. Ulya palya Malaika wakwa Shikulu uwiminine kulubali lwakwe. Kabili uyo cibusa wakwe, uyo uulepepa. . . alepepelako, tekala kuno. Nimumusumba uunono kuncende imo umo mwaba ifimuti ifingi ifyamipaini. Uko niku Henryville, ku Indiana. Kabili alepepelko mulamu wakwe uwakwata ubwafya bwa mutima. Bushe kuti mwacicetekela? Nga kuti mwacicetekela, wewikele kunuma kulya, ukukwata icicetekelo muli Lesa nokucipokelela. Cisuma.

<sup>167</sup> Cisuma, namayo. Iwe uli mweni kuli ine. Nshakwishiba, lelo Lesa alikwishiba. Nga wacetekela ico, imya ukuboko kobe, namayo. Namayo namakalashi nafwala kulya. Cisuma, ico eco.

<sup>168</sup> Cinshi ico uletontokanya? "Shikulu Lesa wesu, Ena ni Lesa." Ena tafwa. Ena tafwa, lelo Ena wa mweo. Ena Tali fye uwa mweo, lelo Ena epo ali.

Bushe ici e . . . [Umo muntu atila, "Ee."—Kale.]

169 Bushe tuli beni kuli cila umo nomunankwe, Ndesubila? Uno emuku wesu uwakubalilapo ukukumana, Ndesubila. Lelo Lesa alitwishiba ifwe bonse babili. Nicinshi ico uletina? Kabili leka ukutontokanya pafyena nemisashi, nafimbipo. Fumako kuli ico. Cetekelafye Lesa. Cibikefye mumano yobe. Bwelelamo ku ng'anda nokuba uwaundapwa, nga wacetekela ico.

170 Walikweteko ubwafya bumo. Ndekumona ukwingila nokufuma mucipatala; umo, ibili, imiku itatu, ukubombelwa. Kabili ico caba ca mubula bukalamba. Cena nici mumena, kwati, mubula ubukalamba. Kabili tawafuma muli uno musumba. Iwe uli mwina Kentucky. Kabili wafuma kumusumba uo Nayako, Campbellsville. Missisi Vaughn, bwelelamo nokucetekela. Iwe kuti wakwata ico wipwishepo.

171 Bushe uleceetekela no mutima obe onse?

172 Ulefwaya ukuya lya icakulya ca cungulo bushiku cobe kabili nokuba uwaundapwa ku bwafya bwa mumala? Cisuma, twalililapo. Ukwate icicetekelo muli Lesa.

173 Ulefwaya ukucimfya ubo ubulwele bwa kukalipa kwamafupa nokupola? Kabiye ye munshila yobe, cetekela ico.

174 Uleceetekela ukutila Lesa alaundapa ubo bwafya bwa mutima? [Munyina atila, "Mucine."—Kale.] Kabiye mu nshila yobe. Uleceetekela cena.

175 Uyu mwaume uwikele kunuma kuno kumpela, ne shati lyabuta. Iyo, ulya ni Munyina Funk. Eena alifye kunuma yakwe. Iwe ulefwaya ulubatisho lwa Mupashi wa Mushilo, teifyo? Cisuma. Nga cakutila iwe wacetekela Ico, iwe kuti wapokelela Ico. Ameni.

176 Cinshi ico uletontokanya, namayo munono uwikele pano nokukalipa kwa mafupa, uulendolesha pacinso? Iwe, ukufuma ku Middletown, Ohio. Ulefwaya ukucetekela ico? Ico cicetekelo icisuma, ku muntu uyo ushaba no mwina Kristu. Imwe taulanda ukuba umwinak Kistu. Ico nacilungama. Bushe ule Mupokelela nomba ngo Mupusushi obe? Bushe nau Mucetekela kabili wala Mupokelela ngo Mupusushi obe, Shikulu uwabuuka? Nshakwishiba iwe. Nshatala kumonapo iwe. Ico nacilungama. Lelo nga wala Musumina nga Shikulu obe uwabuka, ino ine nshita mu mutima obe, imembu shobe nashelwa, kabili Lesa ali nokukundapa. Imya ukuboko kobe kuli Ena noku Mucetekela. Cisuma. Kabiye pabulendo bobo, nokusangalala.

Ndebecanya necicetekelo cobe. Ndekubeca ukucetekela ico.

177 Tuli beni kuli umo no munankwe, lelo Lesa alikwishiba. [Munyina atila, "Nalikwishiba, lelo iwe tawanjishiba."—Kale.] Iwe walinjishiba, lelo ine Nshakwishiba. Bushe cilya eco? Uleceetekela ukutila Lesa kuti asokolola kuli ine ico ubelele pano? ["Ameni."]

178 Cisuma, nibanga abalacetekela ico?

179 Oh, kuti imwe mwakana shani ukucetekela? Teti Lesa . . . Bushe Lesa alitala isulapo amenso yenu? Abantu abengi kuno balinjishiba. Nakulile pamo naimwe kuno. Musango nshi Ine . . . Ningabwelelamo ukupita mumweo wandi, nokusanga nga cakutula icintu icili conse calilandilwepo lelo ico caisa fikilishiwa mukupwililika ukuba Icine. Cifwayeni nokumona nga cakutula ca cine.

180 Ukuba, cinshi ico Ndemweba? Yesu Kristu alibuka ukufuma ku bafwa. Ena wa mweo. Ena ali muno. Ili li Pasaka. Kabili lyena lyaba li Pasaka pa myaka amakana yabili. Lelo u Lubuuto lwa cungulo bushiku lulebalika nomba. Lwena lwabalike ku Kabanga lyena, lulebalika ukufuma ku Masamba nomba.

181 Mukwai, ici kuti catwalilila pa ma ora. Ngo muntu atila Nshamwishiba . . . Ena limbi alimonapo mukulongana kuncende imo nangu pa cifulo cimo. Nshishibe. Lesa nacita. Nshicita. Nshishibe uko Natalile ukumumona. Nshishibe nga Nalitala mumonapo. Lelo acitila alimbonapo. Nga Lesa ali no kusokolola kuli ulyo mwaume, icintu cimo ico aishiba, nga filya Filipino aile nokusenda Natanaele nokumuleta, nibanga balatila, “Cili nokucipwisha umuyayaya, kuli ine”?

182 Bushe kuti mwaikata ukuboko kwenu, ukutula Nshamwishiba. Imyeni fye amaboko yenu nga Nshamwishiba, nshaishibapo nangu cimo pali imwe. Nshaishibapo nangu cimo pali imwe, nshatala mimonapo mu bumi bwandi, ukulingana ngefyo Naishiba.

183 Nomba, nga Lesa alapela ici, ni banga abali nokutula, “Nala Musumina ino ine nshita nga Shikulu uwabuka, nga kondapa wandi”?

184 Ukundapa imwe, teti Ncite ico, mukwai. Nshakwata amaka yakundapa. Icintu fye cimo ico Nakwata cabupe ico Lesa asuminisha ine ukucita.

185 Kabili nomba pakuba uwafunshika kabili uwanaka, ifi fimonwa fiba mupepi no kunjipaya. Calibipishapo, caliba icakoseshapo ukucila ukushimikila, nangu ukwiminina mucishiba. Cintu cakosa. Lelo Lesa musuma.

186 Ulecushiwa ne cintu cimo icalubana no mungololo. Kabili cilya cimumena, eflyo bakweba, pa mongololo obe. Ico nacilungama bwino. Nomba bushe kuti wacetekela?

187 Nomba lolesheni. Ilyo Nalalanda kuli uyu muntu, ifingi fyalalandwa. Ndefwaya ukumwipusha nomba, benifye abamucinshi. Beni abamucinshi. Pepelako umuntu umo, kabili nokumona nga cakutula Shikulu alasokolola ico. Ndeipusha uuli onse pali imwe ukucita icintu cimo cine, mubefye mumano yenu . . .

188 Mulandu nshi, mwamona, tamuli nangu cimo muli ine. Ine teti nkwafwilishe. Ndi muntu.

189 Kabili, lelo Yesu ni Lesa, kabili Ena epo ali. Bushe imwe teti. . . Bushe amenso yenu nayesulwa uku—ukumona ico? Bushe tamulelolesha ukuciluka icipembe, ukumona? Pa myaka amakana yabili, pano epo Aba; Alilanda kuli imwe, mu Cebo; Alilanda kuli imwe, mu mbila yenu, inshita yonse. Kabili Ali pano nomba, ukuilenga Umwine ukumonekela.

190 Ndeesha ukukwikatilila pa mutima wandi. [Munyina atila, “Inuma yandi ilencusha.”—Kale.] Ee, Ninkumona wapimwa. Cena cili pa mungololo obe. Nici mumena. Kabili iwe ulepepelako umukashi obe. Nga cakutila Lesa alanangisha ico icilubene pamo nomukashi obe, bushe walancetekela nga kasesema Wakwe? Cena matwi yakwe. Teicofye ceka, lelo Namona umulumendo amoneka. Uyo mwana obe. Nga cakutila Lesa asokolola kuli ine ubwafya buli nomwana obe, bushe walancetekela ukuba kasesema Wakwe? Bushe ibumba lili nokucetekela ico? Mune, pano, mibele ya mwenso kabili ne mibele ya nkanda. Ico nacilungama nganshi. Cilya ni EFYA SOSA SHIKULU. Bushe uleceetekela ukutila ulepokelela ico wipwishepo? [Munyina atila, “Ameni.”—Kale.] Kanshi kabiye mu nshila yobe no kusangalala.

191 Nibanga abaleceetekela no mutima wenu onse?

192 Nomba Ndefwaya muncitileko icintu cimo. Bikeni indupi shenu pali umo nomunankwe, pali minitifye. Ponsefye apo mwiminine, bikeni amaboko yenu pali umo nomunankwe.

193 We nshita we! Bushe tamulemona, bacibusa? Bushe teti mukutuluke ukutila uyu teti abe nine?

194 Ee, umwanakashi epwali nafwala nama gilasi, nabulya ubwafya bwaba namayo, filya ifyaku funya. Wisakamana pali cena, nakabili, wewikele palya. Cena nacipwa. Cena nacipilibukila ku Lubuuto. Cena nacifuma pali iwe.

195 Icintu cimo epo cili; Icintu cimo ico cakupapusha, Icintu cimo ico icaba icituntulu. Alishiba imembu shenu. Alishiba fyonse pali imwe. Bushe Te Shikulu Yesu? Nomba, Ndemyeba. Nga cakutila Ine nimyeba ico ukuba icine, kabili Nashininkisha cena ukuba icine, Ine ndemyeba icine nomba. Cila umo muli imwe kuti aundapwa ino ine nshita, nga imwe muli no kusumina fye cena; te kufuma mu mutwe wenu, lelo ukufuma mu mutima wenu. Nga imwe mwalacipwisha nomba, ukutila muli mu Kubapo kwakwa Lesa uwamaka yonse, ukutila Ena epo ali nomba, takuli ukukabila kwa muntu uwanaka ukufuma muli cino cikulwa. Cila umo muli ifwe kuti aya umutuntulu umupwilapo, nga muli nokucetekela fye cena. Nga Aumfwa ipepo lyandi pano, Ali nokumfwa ipepo lyandi kulya kunse. Ena teti omfwefye ipepo lyandi epela, Ali nokumfwa ipepo lyenu.

196 Nomba, Baibele itila, “Ena aba cimo cine mailo, ileelo, no muyayaya.” Ena alishininkisha ico. Baibele itila, “Alibuka ukufuma ku bafwa.” Ena alishininkisha ico. Bushe ico nacilungama?

197 Nomba Ndefwaya ukumwipusha icintu cimo. Yesu alandile ifi, Ifyebo Fyakwe ifyakulekelesha lintu Talafuma pe sonde, “Ifi ifishibilo fili nokukonka abo abacetekela.” Nibanga abacetekela muno? Tileni, “Ameni.” [Ulukuta lwaitila, “Ameni.”—Kale.] Muli abacetekela nomba. “Ifi fishibilo fikakonka abo abacetekela. Nga babika indupi shabo pa balwele, bakaba abatuntulu.” Bushe bulya bulayo bwa cine? Ukuba, imwe muli abacetekela. Imwe namubika amaboko yenu pali umo nomunankwe. Nomba, Baibele yalilungika.

198 Nomba cila umo pali imwe apepeleko umo nomunankwe, munshilafye mucitilamo mu chalichi cenu. Bikeni indupi shenu pali umo no munankwe, cila umo apepeleko umo no munankwe, iyo mulebika indupi shenu pali umo no munankwe nomba. Mupepeleko umo nomunankwe, iyo Ndepepa nomba.

199 O Shikulu, nga cakutla Mwaisa muno nshita ya bushiku nokupokelela i Chalichi Cenu, ifwe tatukwete icakufisamamo. Imwe muli pano. Kabili nge fyo ici cikope cakobama pa cibumba, ica Ntumba ya Mulilo iyo yatungulwile abana ba Israele, Imwe mucili Lesa umo wine muno bushiku, na maka yamo yene ne filangisho fimo fine. Imwe mwalibuka ukufuma ku bafwa, kabili ici e cishininkisho ukutla Mwalibuka ukufuma ku bafwa. Nomba, Shikulu Lesa, bombeni umulimo uukalamba mumitima yabantu. Eleleni ulubembu lonse, nokundapa ubulwele bonse. Asukeni amapepo yabo, Shikulu. Kabili nomba umfweni ipepo lya mubomfi Wenu.

200 Ine nomba nasusha ubulwele bonse, ingulu yonse, amaka yonse ayakwa ciwa; nokutla kuli ciwa, “Fuma muli aba bantu. Fuma muli bena, mwi Shina lyakwa Yesu Kristu, u Mwana wakwa Lesa. Fuma pali aba bantu. Bena nababika amaboko yabo pali umo nomunankwe. Bena babomfi bakwa Lesa. Fuma, Satana. Ndekweba, mwi Shina lyakwa Yesu. Fuma, kabili ube uwaposwa mumfifi, kabili wilabasakamika nakabili. Mwi Shina lyakwa Yesu Kristu.”

201 Nibanga pali imwe abacetekele ukutla Lesa acimyundapa ino ine nshita? Iminineniko pamakasa yenu. Nga cakutla uli icilema, imininako nangu cibe ifyo. Cilya eco. Bushe Nshacimyeba ukutla, muli nokumona ubukata bwakwa Lesa? Nga cakutla muli icilema icili conse muno ico icishingenda, endeni uku noku munshila. Nga kuli uuli onse uwakoma mu kutwi kumo, bika umunwe mukutwi ukusuma kabili umfwa ukufuma muli uko kumo ukushumfwa. Abali bonse muno abacilacushiwa, tekuti bemye ukuboko kwabo; imyeni.

Kristu . . . Moneni—moneni amaboko yaleimishiwa mu mulu, abo bacilacushiwa mukuboko kwabo. Ameni. Nacitila Ali pano.

202 Cisuma, Nkashi Gertie.

Ena wa mweo, Ena wa mweo, Kristu Yesu wa mweo ileelo!

Ena enda naine kabili Ena alanda naine ukupita munshila ya mweo iyacepa.

Ena wa mweo, Ena wa mweo, ku kupela ipusukilo!

Mulenjipusha ifyo Naishiba ukuti Ena wa mweo? Ena ekala mu mutima wandi.

203 Nakabili, bonse!

Ena wa mweo, Ena wa mweo, Kristu Yesu wa mweo ileelo!

Ena enda naine kabili Ena alanda naine ukupita munshila ya mweo iyacepa.

Ena wa mweo, Ena wa mweo, ku kupela ipusukilo!

Mulenjipusha ifyo Naishiba ukuti Ena wa mweo? Ena ekala mu mutima wandi.

204 Lekeni ili bumba ilikalamba litile, “Alleluya!” [Ulukuta lwatila, “Alleluya!”—Kale.] Shikulu wa mweo! “Shikulu wa mweo!” Ukulumbanya i Shina Lyakwe! “Ukulumbanya i Shina Lyakwe!” Alleluya! “Alleluya!”

Ena wa mweo, Ena wa mweo,

Lekeni tusunshe amaboko yesu kuli Ena.

. . . Yesu wa mweo ileelo!

Ena enda naine kabili Ena alanda naine ukupita munshila ya mweo iyacepa.

Ena wa mweo, Ena wa mweo, ku kupela ipusukilo!

Mulenjipusha ifyo Naishiba ukuti Ena wa mweo? Ena ekala mu mutima wandi.

205 Nibanga abatemwa lulya ulwimbo lwakale, tileni, “Ameni!” [Ulukuta lwatila, “Ameni!”—Kale.] Poshanyeni mumaboko nomuntu uupaleme na imwe. Tileni, “Shikulu Alumbanishiwe! Shikulu Alumbanishiwe!” Shikulu Alumbanishiwe! Shikulu Alumbanishiwe!

Cisuma, *I Citetekelo Candi Cilolesha Kuli Imwe*. Oh, ifyo caw- . . .

. . . icicetekelo cilolesha kuli Imwe,  
We Mwana wa mpaanga uwapa Kalbale,  
Kapususha wa Bulesa;  
Nomba ng’umfweni ilyo Ndepepa,  
Fumyenimo bonse ububi bwandi,  
O lekeni ine ukufuma buno bushiku


Mbe u Wenu onse!

<sup>206</sup> Natukontamike imitwe yesu nomba, nakatina, mu Kubapo kwakwa Lesa uwa maka yonse kabili Uwamaka yonse. Lekeni Shikulu Lesa apele amapalo Yakwe kuli cila umo. Shikulu Amupale, cila umo, mubwingi, apele kuli imwe icawamishapo icabako. Lekeni uluse Lwakwe lube pali imwe, onse uwiminine pa bundapishi bwabo. Mwikesha ukucikana cena. Abengi balipusuka. Abengi balisumina Kristu. Kristu ukusokolola inkama sha mu mutima.

<sup>207</sup> Tulemita ukubwela, mwebeni, kwi hema lyesu, ku kupepa kwesu.

<sup>208</sup> Nacimbakofye pakashita akanono, pakutula ukusubwa kwafuma pali ine pakashita akanono, pakutula Ningalanda. Ndi uwansansa ukutula mwaciba pano. Bwena bwaciba bushiku ubukalamba ukuba pamo naimwe. Lesa amipale.

<sup>209</sup> Kwi hema, munshita ya bushiku u Mulungu uleisa mulalilo, ukusamba amakasa. Abali bonse pali imwe mwebantu mu ncende yesu, mukeminine nokutumona. Mutupepeleko mpaka tukakumane nakabili.

<sup>210</sup> Natukontamike imitwe yesu nomba. Twalaipusha kakumba, ukwisa tusalanganya, nangu ukulanda ifyo alekabila. 

58-0406E Icishininkisho Ca Kubuka  
Branham Tabernacle  
Jeffersonville, Indiana U.S.A.

BEMBA

©2026 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)